

# BENARES SANSKRIT SERIES;

A  
COLLECTION OF SANSKRIT WORKS

EDITED BY THE  
PANDITS OF THE BENARES SANSKRIT COLLEGE,

UNDER THE SUPERINTENDENCE OF  
R. T. H. GRIFFITH, M. A., C. I. E.

AND  
G. THIBAUT, PH. D.  
*No. 112.*

## ब्रह्मसूत्रदीपिका

श्रीमच्छङ्करानन्दभगवद्विरचिता ।

तथा—

तत्त्वानुसन्धानं नाम वेदान्तप्रकरणम्

प. प. श्रीमन्महादेवानन्दसरस्वतीरचितम् ।

BRAHMASŪTRADĪPIKĀ

BY ŚRĪ ŚANKARĀNANDA,  
And TATTVANUSANDHĀNA  
BY ŚRĪ MAHĀDEVĀNANDASARASWATĪ,

EDITED BY

Rāma Śāstrī Tailāṅga,

PROFESSOR, GOVT. SANSKRIT COLLEGE, BENARES.

*Fasciculus II.*

BENARES:

Published by the Proprietors Messrs. Braj B. Das & Co.,

AND SOLD BY H. D. GUPTA,

Secretary, Chowkhamba Sanskrit Book Depot.

Printed at the Vidyā Vilās Press & Tara Printing Works,  
BENARES.

1906.

# सूचीपत्रम् ।

गणपाठः	०	४	०
गोलप्रकाशः	२	८	०
गंगालहरी	०	१	०
गुरसारणी	०	४	०
जातकतत्त्वम्	०	१२	०
तत्त्वदीप	०	१	०
तकसंग्रहः	०	१	६
दत्तकमीमांसा	०	८	०
धर्मशास्त्रसंग्रहः	०	१	६
धातुपाठः ( शिला - )	०	२	०
धातुरूपावली	०	२	०
नैषध चरित नारायणी टीका टाइप	४	०	०
परिभाषापाठः	०	१	०
पाणिनीयशिक्षा भाष्यसहिता	०	२	०
प्रथम परीक्षा	०	२	०
प्रथमपुस्तक हिन्दी	०	१	०
प्रश्नभूषणम् ( प्रश्न विचार का बहुत उत्तम ग्रन्थ )	०	४	०
बीजगणितम् ( म० म० पं० सुधाकरकृतटिप्पणीसहित )	१	८	०
मनोरमा शब्दरत्नसहिता ( टाइप )	१	०	०
लघुकौमुदी टिप्पणीसहिता	०	४	०
लघुकौमुदीभाषाटीका	४	०	०
लक्षणावली	०	२	०
लीलावती ( म० म० पं० सुधाकरकृतटिप्पणीसहित )	१	०	०
वसिष्ठसिद्धान्तः	०	१	६
विष्णु सहस्रनाम	०	१	०
शब्दरूपावली	०	१	६
शृङ्गार सप्तशती	१	८	०
समासचक्रम्	०	१	०
समासचन्द्रिका	०	१	०
सरस्वतीकण्ठाभरणम्	३	०	०
साङ्ख्यचन्द्रिका टिप्पणीसहिता	०	८	०
साङ्ख्यतत्त्वकौमुदी	०	६	०
सिद्धान्तकौमुदी	३	०	०
सिद्धान्तमुक्तावली दिनकरीटिप्पणीसहिता	३	०	०
उपसर्गवृत्ति	०	१	०
क्षेत्रकौमुदी	०	६	०
क्षेत्रसंहिता	२	०	०

पूर्वाधिकरणे शरीरपरित्यागाऽवसरे एव सुकृतदुष्कृतयोः परित्यागो निमित्तनैमित्तिकाऽविरोधेनेत्युक्तम्, अत्रापि सगुणनिर्गुणब्रह्मप्रतिपादकवाक्यानां ब्रह्मप्रतिपादकत्वाऽविरोधेन निर्गुणेष्वपि गतेरुपसंहार इति दृष्टान्तेनाक्षिप्य समाधत्ते—

**गतेरर्थवत्त्वमुभयथा ऽन्यथा हि विरोधः॥२९॥**

गतेर्देवयानस्य पथो ऽर्थवत्त्वं प्रयोजनवत्त्वम् उभयथा सगुणे निर्गुणे च व्यवस्थया । कुतः ? हि यस्मात् अन्यथा निर्गुणे ऽपि चेद् गतिः 'पुण्यपापे विधूय निरञ्जनः परमं साम्यमुपैतीत्यादिना विरोधः स्यात् ॥ २६ ॥

किमिदानीं श्रुतिविरोधादनुपपन्नमप्याहर्तव्यमित्यत आह—

**उपपन्नस्तल्लक्षणार्थोपलब्धेलोकवत् ॥ ३० ॥**

उपपन्नो ऽयं गतेरुभयथाभावः । कुतः ? तल्लक्षणाऽर्थोपलब्धेः । तस्य गतेर्लक्षणभूतः कारणभूतो यो ऽर्थः प्रयोजनं पर्यङ्काऽऽरोहणादिपर्यङ्कविद्यादौ सगुणे उपलभ्यते न तु निर्गुणे । तत्र निदर्शनं लोकवत् । यथा ग्रामादिप्राप्तौ मार्गस्याऽर्थवत्त्वं तद्वत् ॥ ३० ॥

पूर्वाधिकरणे सगुणनिर्गुणविद्यासु व्यवस्था गतेरुक्ता, एवं सगुणास्वपि गतेर्व्यवस्था स्यादिति दृष्टान्तेनाक्षिप्याऽपवदति—

**अनियमः सर्वेषामविरोधः शब्दाऽनुमानाभ्याम् ॥ ३१ ॥**

सर्वेषां सगुणानामुपश्रुतगतानीमपि गतेरनियमो ऽविशेषः । प्रकरणस्य नियामकस्य विरोधे कुतो ऽनियमः ? इत्यत आह—अविरोधः । न विरोधः प्रकरणे । कुतः ? शब्दाऽनुमानाभ्याम् । शब्दः श्रुतिर्ये चेमे ऽरण्ये श्रद्धां तप इत्युपासते' इत्यविशेषेण गतिमाह । अनुमानं स्मृतिः 'शुक्लकृष्णे गती ह्येते जगत' इत्यादिका ॥ ३१ ॥

पूर्वाधिकरणे सगुणविद्यासु गतिः सर्वत्रोक्ता, ततः पूर्वं निर्गुणासु नेत्युक्तं, सो ऽयं नियमो ऽनुपन्नो, ज्ञानिनामपि व्यासादीनां शरीरैश्वर्यादिदर्शनात्ततो न निर्गुणज्ञानेन विदेहकैवल्यं सगुणेन क्रममुक्तिरित्याक्षिप्य समाधत्ते—

## यावदधिकरमवस्थितिराधिकारिकाणाम् ॥ ३२ ॥

आधिकारिणां परमेश्वरनियमे वर्तमानानां व्यासादीनामारब्धफलेन कर्मणा कल्पभागेनाऽवस्थितिरवस्थानं न तु ब्रह्मज्ञानस्य पाक्षिकफलत्वेनाऽफलत्वेन वा । तर्हि कियन्तं कालः?मित्यत आह—यावदधिकारम् । अधिकारकर्म यावत् तावदेव, न तूपरिष्टात् ॥ ३२ ॥

पूर्वाधिकरणे आधिकारिकाणां प्रारब्धकर्मण एव शरीरान्तरसम्भवात् न कर्मान्तरस्य निमित्ततेत्युक्तम्, एवमिहापि तत्प्रकरणपठितनिषेधत एवोपलक्षणतया सर्वत्र प्रपञ्चनिषेधे सिद्धे न शाखान्तरीयनिषेधानां शाखान्तरे ब्रह्मप्रमितिदृष्टान्तेन उपसंहार इत्याक्षिप्य समाधत्ते—

## अक्षराधियां त्ववरोधः सामान्यतद्वावाभ्या-

मौपसदवत्तदुक्तम् ॥ ३२ ॥

अक्षराधियामस्थूलत्वादिवुद्धीनां चाऽन्यत्राऽवरोधः स्वीकारः स्यात् । कुतः? विशेषधर्मनिराकरणस्य सामान्यं, तस्य ब्रह्मणः प्रतिपाद्यस्य एकस्य भावः सत्त्वं च सर्वत्र ताड्याम् । औपसदवदिति निदर्शनम् । यथा जामदग्न्ये अहीने पुरोडाशिनीपूपसत्सु चोदितासु पुरोडाशप्रदानमन्त्राणां 'मग्नेर्वैर्ह्रात्रं वेरध्वर'मित्यादीनामुद्गातृवेदोत्पन्नानामध्वर्युभिः सम्बन्धो भवति अध्वर्युकर्तृकत्वात् पुरोडाशप्रदानस्य प्रधानतन्त्रत्वाच्चाऽङ्गानां,मेवमिहाप्यक्षरतन्त्रत्वात् तत्तद्विशेषणानां यत्र क चिदुत्पन्नानामक्षरेण सर्वत्राऽभिसम्बन्ध इत्यर्थः । तदुक्तं प्रथमे काण्डे 'गुणमुख्यव्यतिक्रमे तदर्थत्वान्मुख्येन वेदसंयोग' इत्यत्र शाबरमुदाहरणं वारवन्तीयादिसाम्नां यजुर्वेदविनियोगस्य श्रवणात् 'उच्चैः साम्ने'त्युत्पत्तिविधेरुत्पत्त्या 'दुपांशु यजुषे'ति विनियोगविधेरुत्पत्त्यात्तयोर्व्यतिक्रमे विरोधस्य तदर्थत्वात् विनियोगविध्यर्थत्वादुत्पत्तिविधेरुत्पत्त्येन यजुष उपोऽंशुस्वरेण वेदस्य च वारवन्तीयादिसाम्नः संयोग इत्यत्र सम्बन्ध इति योज्यम् । पूर्वं शाबरमुदाहरणं, मतिरोहितं तु तत् ॥ ३३ ॥

पूर्वाधिकरणे प्रतिपाद्यब्रह्मैक्यप्रत्यभिज्ञानात् विधैक्येऽक्षराधि-



यामुपसंहार उक्तः, इह प्रतिपाद्यभेदाद्विद्याभेद इति प्रत्युदाहरणे-  
नाक्षिप्य समाधत्ते—

**इयदामननात् ॥ ३४ ॥**

‘द्वा सुपर्णे’त्यत्र ‘ऋतं पिवन्ता’वित्यत्र च विद्याया ऐक्यम् ।  
कुतः? इयत्तापरिच्छिन्नस्य द्वित्वसंख्योपदेशस्योभयत्रामननात् ॥ ३४ ॥

पूर्वाधिकरणे ‘पिवन्ता’वित्यस्य लाक्षणिकत्वमुपपाद्य मन्त्रद्व-  
येपि भोक्तृपरत्वेनार्थैक्यात् विद्यैक्यमुक्तम्, इहाऽर्थैक्येपि न विद्यै-  
क्यमिति रूपाऽभेदमभ्यासेन प्रत्युदाहरणेनाक्षिप्य समाधत्ते—

**अन्तरा भूतग्रामवत्स्वात्मनः ॥ ३५ ॥**

उपस्तिकहोडब्राह्मणयोर्विद्यैकत्वम् । कुतः? आत्मनोऽन्तरा सर्वा-  
न्तरत्वेनोभयत्र पाठादिति शेषः । भूतग्रामवदिति निदर्शनं व्यतिरेके ।  
यथा भूतग्रामस्य पृथिव्यादेर्न सर्वान्तरत्वं तद्वद्वात्मन आत्मनि  
सर्वान्तरत्वं न स्यादेकस्याऽन्वये तु यथा ‘एको देव’ इत्यादौ सर्वा-  
न्तरत्वमेकस्य तद्वत् ॥ ३५ ॥

**अन्यथा भेदाऽनुपपत्तिरिति चेन्नोपदेशान्त-  
रवत् ॥ ३६ ॥**

अन्यथा विद्यैकत्वे आत्मना भेदाऽनुपपत्तिरिति चेत्तत्र । यथा  
ताण्डिनां ‘तत्त्वमसी’ति नवकृत्व उपदेशभेदो विद्यैक्ये तद्वदत्रापि  
स्यात् ॥ ३६ ॥

पूर्वाधिकरणे अभ्यास आदरार्थ उक्तः, उत्तरत्रापि तथेत्याक्षिप्य  
समाधत्ते—

**व्यतिहारो विशिषन्ति हीतरवत् ॥ ३७ ॥**

‘तद्यो ऽहं सो ऽसौ यो ऽसौ सो ऽहं’मित्यादावीश्वरबुद्धिवदीश्वरे  
स्वात्मबुद्धिरिति व्यतिहारेण बुद्धिद्वयं करणीयम् । अनेकबुद्धिकरणे  
निदर्शनमितरवत् । यथा सर्वात्माद्बुद्धिः क्रियते तद्वत् । कुतः ?  
हि यस्मात् ‘त्वं वा ऽहमास्मि अहं वै त्वमसी’ति विशेषयन्त्या-  
ऽज्ञातारः ॥ ३७ ॥

पूर्वाधिकरणे जीवब्रह्मणोरितरेतरात्मत्वं निर्देशभेदात् द्विरूपा-  
मतिः कर्तव्येत्युक्तमेवमिहापि 'जयतीमांल्लोका' निति 'हन्ति पाप्मान'-  
मिति च फलभेदनिर्देशाद्विद्याभेद इति दृष्टान्तेनाक्षिप्य समाधत्ते—

सैव हि सत्यादयः ॥ ३८ ॥

'स यो हैतं महद्यत्नं'मित्यादिना 'तद्यत्तत्सत्यमसौ स आदित्य' इ-  
त्यादिना 'यश्चाऽयं दक्षिणेश्वरपुरुष' इत्यादिना च योक्ता सा एकैव ।  
हि यस्मात् 'तत्सत्य'मिति प्रकृताकर्षणादयः सत्यादयः सर्वे गुणा  
उभयत्रोपसंहर्तव्याः ॥ ३८ ॥

पूर्वाधिकरणे 'तत्सत्य'मिति प्रकृताकर्षणेन रूपाऽभेदात् गुणोप-  
संहार उक्तः, इह तु रूपाऽभेदाद् गुणाऽनुपसंहार इति प्रत्युदाहरणे-  
नाक्षिप्य समाधत्ते—

कामादितरत्र तत्र चाऽऽयतनादिभ्यः ॥ ३९ ॥

कामादि सत्यकामादि दहरविद्यायां श्रूयमाणामितरत्र 'यो ऽयं  
विज्ञानमय' इत्यादिवृहदारण्यकोक्ते उपसंहर्तव्यं, तत्र च यद्वशि-  
त्वादिकं तदपि छान्दोग्योक्ते दहरे उपसंहर्तव्यम् । कुतः ? आयत-  
नादिभ्यः ॥ ३९ ॥

पूर्वाधिकरणे उपासनीयेपि स्तुत्यर्थत्वेन गुणाऽलोप इत्युक्तं,  
तद्वदिहापि प्राणाऽग्निहोत्रस्य—

आदरादलोपः ॥ ४० ॥

न लोपः, 'पूर्वोतिथिभ्यो ऽश्रीया'दित्यादेर्बाबानामादरादिति  
पूर्वपक्षः ॥ ४० ॥

राद्धान्तमाह—

उपस्थिते ऽतद्वचनात् ॥ ४१ ॥

'तद्यज्ञं प्रथममागच्छे'दित्यत्र भोजने सति भक्तेन प्राणाऽऽहु-  
तीनां विधानात् भोजनाऽलोपे ऽपि प्रत्यगागतमुपस्थितं यज्ञं  
द्रव्यम् अतो ऽस्माद्भक्तद्रव्यात् प्राणाऽग्निहोत्रस्य निष्पत्तिः, न त्व-

न्यस्मात्कस्माच्चित्, 'तद्यद्भक्त'मित्यनेन तस्याऽग्निहोत्रद्रव्यवचन-  
त्वात् । अतो भोजनलोपेऽपि न लोपोऽग्निहोत्रस्य ॥ ४१ ॥

पूर्वाधिकरणे नित्यभोजनाश्रितप्राणाऽग्निहोत्रस्य नित्यत्वमु-  
क्तमेव च नित्याऽङ्गाऽवबद्धोपासनानां नित्यत्वमिति दृष्टान्तेनाक्षिप्य  
समाधत्ते—

तन्निर्धारणाऽनियमस्तददृष्टेः पृथग्यप्रतिब-

न्धः फलम् ॥ ४२ ॥

तेषां कर्मगुणयाथात्म्यनिर्धारणानामुद्गीथरसतमत्वादीनां न नि-  
त्यवन्नियमः । न सर्वदा कर्मण्यनुष्ठीयमानेऽनुष्ठानम् । कुतः ? त-  
ददृष्टेः । तस्याऽनियमस्य 'तेनोभौ कुरुत' इत्यादिदृष्टेरवगमात् ।  
ननूभयोः करणे किमयमेव हेतुः? रित्यत आह—हि यस्मात् पृथक्  
फलम् अप्रतिबन्धः अतिशयः 'यदेव विद्यया करोती'त्यादिना श्रूयते,  
अतः फलभूमाऽर्थिन उपासनानि गोदोहनादिवत्—

पूर्वाधिकरणे फलभेदात् कर्माऽङ्गानां नित्याऽनित्यादिनिरूपणेन  
प्रयोगप्रभेद उक्तः, इह तु वायुप्राणयोस्तत्त्वाऽभेदात्प्राप्तिलक्षणफलै-  
क्यात् उपासनप्रयोगैक्यमिति प्रत्युदाहरणेनाक्षिप्य समाधत्ते—

प्रदानवदेव तदुक्तम् ॥ ४३ ॥

वाजसनेयके 'वदित्याम्येवाऽह'मित्यादिना वागादिभ्यः प्राणो  
ऽधिकोऽवधारितो 'ऽध्यात्ममाधिदैवं च ज्वलिष्याम्येवाह'मित्य-  
ग्न्यादिभ्यो वायुः, एवं छान्दोग्येऽपि संवर्गविद्यायां वायुप्राणाववधा-  
रितौ विद्याया ऐक्यमपि, तत्रैतौ वायुप्राणौ भिन्नस्वरूपौ न तु वि-  
द्याभेदौ यथैकस्मिन्नाग्निहोत्रे सायंप्रातः प्रवृत्तिभेद इत्येतस्मिन्नर्थे  
निदर्शनं प्रदानवत् । यथा त्रिपुरोडाशिन्यामिष्टौ 'इन्द्राय राजे  
इन्द्रायाऽधिराजाय इन्द्राय स्वाराजे' इत्यत्र राजादिरूपभेदात् पृथ-  
क् प्रदानं तद्वद्वायुप्राणयोरपि भेदः । तदुक्तं पूर्वमीमांसायां 'सङ्कर्षो  
ऽनन्ता वा देवता पृथग्ज्ञानात्' । सङ्कर्षः सर्वेषामभिगमयन्नवद्यती-  
त्यस्मादेकहेतुया परित्यागः प्राप्तस्तं परित्यागं वाशब्दो वारयति ।  
पृथग्ज्ञानात् राजादिगुणानाम् ॥ ४३ ॥

पूर्वाधिकरणे एकप्रयोगसम्भवाद्वायुप्राणौ भेदेन ज्ञेयावित्युक्त-  
मिह तु मनश्चिदादीनां कर्माङ्गत्वं नैकप्रयोगाऽङ्गत्वमिति प्रत्युहाहर-  
णेनाक्षिप्य समाधत्ते—

**लिङ्गभूयस्त्वात्तद्धि बलीयस्तदपि ॥ ४४ ॥**

वाजसनेयके ऽग्निरहस्ये मनो ऽधिकृत्य 'षट्त्रिंशत्सहस्राण्यप-  
श्यदात्मनो ऽग्नीनिमान्मनोमयान्मनश्चित' इत्यादिना आम्नाता अग्नयः  
स्वतन्त्रा न क्रियाऽनुप्रवेशिनः । कुतः ? 'तद्यत्किं चे'त्यादेर्लिङ्गस्य  
भूयस्त्वादधिकत्वात् । सन्ति लिङ्गानि तथाप्यग्नेः प्रकरणात् क-  
र्माऽनुप्रवेशिन इत्यत आह—तद्धि बलीयः । हि यस्मात् लिङ्गं प्रकर-  
णाद् बलीयः । तदप्युक्तं पूर्वस्मिन्काण्डे 'श्रुतिलिङ्गवाक्यप्रकरणा-  
स्थानसमाख्यानां समवाये पारदौर्बल्यमर्थविप्रकर्षा'दिति । एकद्वि-  
त्रिचतुःपञ्चक्षणविलम्बात् परस्य परस्य दौर्बल्यं पूर्वस्य प्राबल्य-  
मिति ॥ ४४ ॥

आक्षिपति पूर्ववादी पूर्वाधिकरणे—

**पूर्वविकल्पः प्रकरणात् स्यात् क्रिया मान-  
सवत् ॥ ४५ ॥**

मनश्चिदादयः क्रियैव स्यात् कथं ? पूर्वस्मिन् क्रियामये ऽग्नौ  
विकल्पः सङ्कल्पविशेषो ऽभिधीयते यतः । तदपि कुतः ? क्रिया-  
मयस्याग्नेः प्रकरणात् । विरूपस्य तत्प्रकरणात् क्रियारूपत्वं क ह-  
ृत्?मित्यत आह—मानसवत् । यथा दशरात्रस्य दशमे ऽहन्यपिवा-  
क्ये पृथिव्याः पात्रे समुद्रस्य सोमस्य प्रजापतिदेवतायै गृह्यमाणस्य  
ग्रहणाऽऽसादनहरणोपह्वानभक्षणानि मानसान्येवाऽऽस्त्रायन्ते, स च  
मानसो ऽपि ग्रहविकल्पः क्रियाप्रकरणात्क्रियाशेषः एवमप्यग्निर्वि-  
कल्प इत्यर्थः ॥ ४५ ॥

केवलप्रकरणं कथं लिङ्गं बाधते? इत्यत आह—

**अतिदेशाच्च ॥ ४६ ॥**

'तेषामेकैक एतावान् यावानसौ पूर्व' इत्यतिदेशस्तस्मादपि ॥ ४६ ॥

परिहर इति सिद्धान्ती —

**विद्यैव तु निर्धारणात् ॥४७॥**

तुशब्दो ऽनैनां क्रियारूपत्वं वारयति । किं तर्हि? विद्यैव । कुतः? विद्या चित एवेति निर्धारणात् ॥ ४७ ॥

नन्वसहकृतं निर्धारणं न बाधकं प्रकरणस्येत्यत आह—

**दर्शनाच्च ॥ ४८ ॥**

लिङ्गानामिति शेषः । चकारः सहकारिणो ऽनपेक्षामप्याह । लिङ्गानि चोक्तानि लिङ्गसूत्रे ॥ ५८ ॥

लिङ्गमपि क्व चिद्बाधकं न प्रकरणस्येत्यत आह—

**श्रुत्यादिवलीयस्त्वाच्च न बाधः ॥४९॥**

न बाधः प्रकरणेन लिङ्गबाधात् स्वातन्त्र्यं मनश्चिदादीनाम् । कुतः? श्रुत्यादीनां बलीयस्त्वात् । सन्ति चाऽत्र तानि । श्रुतिस्तावद्विद्याचित एवेति । लिङ्गं 'सर्वदा सर्वमायानि भूतानि' । वाक्यं तु 'विद्याया हैवैते' । एवंविद्याश्चितो भवन्ति ॥ ४९ ॥

ननु त्वयापि प्रसिद्धेनाऽग्निना ऽतिदेशात्क्रियाऽनुप्रवेशिनस्ते इत्यत आह—

**अनुबन्धादिभ्यः प्रज्ञान्तरपृथक्त्ववद् दृष्टश्च तदुक्तम् ॥ ५० ॥**

अनुबध्यन्तएव तेषु मनश्चिदादिषु क्रियाऽवयवा आधानादयः 'मनसैवाऽधीयन्ते' इत्यादिनोक्ता येन सो ऽयं अनुबन्धः, आधानादि-संपादनमिति यावत् । आदिशब्देनाऽतिदेशादयः । न हि क्रियाऽनु-प्रवेशिष्वग्निषु इदं समञ्जसम् । तेभ्य एते स्वतन्त्राः । प्रज्ञान्तरपृथक्त्ववदिति निदर्शनम् । यथा प्रज्ञान्तराणां शाण्डिल्यादिविद्यानां परस्परं कर्मभ्यश्च पृथक्त्वं तद्वत् । ननु प्रकरणादुत्कर्षो ऽदृष्टचरः कथमिव स्वीकरणीयः इत्यत आह—दृष्टश्च । अवेष्टेः राजसूयप्रकरणपठितायाः प्रकरणादुत्कर्षः । वर्णत्रयाऽनुबन्धात्तस्या राजसूयवत्त्वाच्च

राजसूयत्वम् । तदुक्तं प्रथमे काण्डे 'क्रत्वर्थेयमिति चेन्न वर्णसंयोगा'-  
दिति । 'आग्नेयो ऽष्टाकपालो हिरण्यं दक्षिणा' इत्याद्यवेष्टिः क्रतोः राज-  
सूयस्य प्रकरणे पठिता, अतस्तदर्थेयमिति चेन्न । कुतः ? 'यदि वा  
ब्राह्मणो यजेत बार्हस्पत्यं मध्ये निधाय ऽऽहुतीनामाहुतीर्हुत्वा तम-  
भिघारयेद्यदि वैश्यो वैश्वदेवं, यदि राजन्य ऐन्द्र'मिति वर्णैः  
सह संयोगः सम्बन्धः । न च राजसूयस्य 'राजा स्वाराज्यकामो  
राजसूयेन यजेते'ति श्रुतेः । तस्मात्तस्य राजसूयप्रकरणादुत्कर्षः ॥५०॥

ननु मानसवत्क्रियाङ्गं भविष्यतीत्युक्तमित्यत आह—

**न सामान्यादप्युपलब्धेर्मृत्युवन्न हि लोका-  
पत्तिः ॥ ५१ ॥**

न सामान्यादपि क्रियाङ्गत्वं मनश्चिदादीनाम् । कुतः ? केना-  
प्यंशेन कस्य चित्सामान्यस्योपलब्धेरित्यत आह—मृत्युवत् ।  
'स च एष मृत्यु'रित्यादित्यपुरुषस्या'ऽग्निर्वै मृत्यु'रित्यग्नेर्मृत्युत्वं च त-  
योरैक्यं तद्वत् । हि यस्मा'दसौ वै लोको ऽग्नि'रिति लोकस्याऽग्नि-  
भावाऽऽपत्तिस्तद्वत् । अत्यन्तवैलक्षण्ये लोकदृष्टान्तः ॥ ५१ ॥

ननु 'श्रद्धां जुह्वति' इति परेण लोकस्याऽग्नित्वं प्रतीयते, न  
चाऽन्यत्र तादृग्वाक्यामित्यत आह—

**परेणा च शब्दस्य तावद्विध्यं भूयस्त्वात्त्वनु-  
बन्धः ॥ ५२ ॥**

परेण 'चाऽयं चाव लोक एषोऽग्निश्चि'दित्यस्मिन्नुत्तरे ब्राह्मणे  
तावद्विध्यं केवलविद्याविधित्वं शब्दस्य प्रयोजनं लक्ष्यते न शुद्धं  
कर्माङ्गविधित्वम् । यत आह 'विद्यया तदारोहन्ती'त्यादि । तथा पुर-  
स्तादपि 'यदेतन्मण्डल'मित्युपक्रम्याऽऽह 'सो ऽमृतो भवती'त्यादि ।  
तत्सामान्यादिहापि तत्त्वम् । नन्वनुबन्धः कथं तर्हीत्यत आह—भू-  
यस्त्वात्त्वनुबन्धः । तुकारः कर्माङ्गतां व्यावर्तयति ॥ ५२ ॥

आध्यानादीनामप्यग्न्यवयवानां संपाद्यानां भूयस्त्वाद्वहुत्वादनु-  
करणे मनश्चिदादीनां पुरुषार्थत्वमुक्तं, सम्प्रति पुरुषस्यैवाऽभावा-  
दित्याक्षिपति—

## एकआत्मनः शरीरे भावात् ॥ ५३ ॥

एके लौकायतिका देहव्यतिरिक्तस्यात्मनो ऽसत्त्वमाहुः । ज्ञाना-  
दीनामात्मधर्मत्वेनाऽभिमतानां शरीरे सति भावात् असति चा-  
ऽभावात् शरीरस्यैव ज्ञानादयो धर्माः ॥ ५३ ॥

सिद्धान्तमाह—

## व्यतिरेकस्तद्भावाऽभावित्वान्न तूपलब्धि- वत् ॥ ५४ ॥

देहाऽऽत्मनोव्यतिरेकः । कुतः ? तद्भावाऽभावित्वात् । तस्य  
देहस्य भावे ऽपि ज्ञानचेष्टादीनामभावित्वादसत्त्वात् । अतस्ते न देह-  
धर्माः । तत्र निदर्शनमुपलब्धिवत् । यथा भूतभौतिकानामनुभवनमु-  
पलब्धिर्विषयत्वेन न विषयधर्मो बलादापतति तद्वत् प्राणचेष्टादयो  
ऽपि न देहधर्माः ॥ ५४ ॥

पूर्वाधिकरणे शरीरात्मनोर्भेदादात्मधर्माणामसम्भवः शरीरइत्यु-  
क्तम्, एवमेकशाखान्तोद्गीथधर्माणां प्राणादिदृष्टीनां न हि शा-  
खान्तरीयोद्गीथादिषु प्राप्तिरिति दृष्टान्तेनाक्षिप्य समाधत्ते—

## अङ्गाऽववद्धास्तु न शाखासु हि प्रतिवेदम् ॥ ५५ ॥

‘ओमित्येतदक्षरं लोकेषु पञ्चविधमित्येवमाद्याः प्रतिवेदमुपा-  
सना न शाखास्वेव । उद्गीथादिश्रुत्यविशेषात् । तुशब्दो व्यवस्था-  
नियमभेदार्थः ॥ ५५ ॥

नन्वन्यवेदपठितानां कथमन्यत्र परिग्रहः ? इत्यत आह—

## मन्त्रादिवद्वा ऽविरोधः ॥ ५६ ॥

वाशब्दः शङ्कानिराकरणार्थः । यथा ‘कुरुरसी’ति येषां मन्त्रो  
न पठितस्तेषामपि तेन मन्त्रेणाऽऽमादानमेवमेवाऽग्नेरित्येवमादिम-  
न्त्राणां यज्ञस्य दानम् । आदिशब्देन प्रयाजादीनां ग्रहणं तद्वत् शाखा-  
न्तरीयाणामप्युद्गीथादिधर्माणां ग्रहणे ऽविरोधः ॥ ५६ ॥

पूर्वाधिकरणे उद्गीथादिश्रुत्या सन्निधिं बाधित्वा उद्गीथाबुधपास-  
नानां सर्वशाखासूपयोगो उक्तः, एवमन्यत्र व्यस्तोपासनस्य विधिभ्रुतेः

फलश्रुतेश्च समस्तोपासनस्य संनिधानात् प्राप्तं श्रुत्यर्थत्वं वाधित्वा  
विधेयमिति दृष्टान्तेनाक्षिप्य समाधत्ते—

**भूम्नः क्रतुवज्ज्यायस्त्वं तथा हि दर्श-  
यति ॥ ५७ ॥**

भूम्नः प्राचीनशालादिभिरुपास्यस्य समस्तवैश्वानरस्य ज्या-  
यस्त्वं विवक्षितम् । क्रतुवदिति निदर्शनम् । यथा क्रतोर्दर्शपूर्णमा-  
सादेः साङ्गस्याऽनुष्ठेयत्वम् । तथा हि दर्शयति । हि यस्मात् यथो-  
क्तमस्माभिस्तथा श्रुतिर्दर्शयति 'मूर्ध्ना त्वेष' इत्यादि ॥ ५६ ॥

पूर्वाधिकरणे सत्यामपि सुतेजस्त्वादिगुणविशिष्टद्युलोकादिवै-  
श्वानरोपासनानां फलभेदश्रुतावुपास्यैक्यमुक्तं तद्वदन्यासामपि  
ब्रह्मोपासनानामैक्यं स्यादिति दृष्टान्तेनाक्षिप्य समाधत्ते—

**नाना शब्दादिभेदात् ॥ ५८ ॥**

शाण्डिल्यदहरोपकोशलादिविद्या नाना भिन्ना एव । कुतः ?  
शब्दादिभेदात् । 'वेदोपासीते'त्यादिशब्दः । आदिशब्देन रूपाऽऽख्यादि-  
भेदस्तस्मात् ॥ ५८ ॥

पूर्वाधिकरणे शब्दान्तरादिप्रमाणानुपास्तीनां भेद उक्तः, स्तद्वदि-  
हापि विकल्पसमुच्चयनियमयोः प्रमाणाऽभावात् याथाकाम्यमिति  
प्रत्युदाहरणेनाक्षिप्य समाधत्ते—

**विकल्पो ऽविशिष्टफलत्वात् ॥ ५९ ॥**

साक्षात्कारफलहेतुभूतानां विद्यानां विकल्पः । कुतः ? अविशिष्ट-  
फलत्वात् । एकस्य साक्षात्कारफलस्य प्रत्येकं तासां दर्शितत्वात्  
एकस्मिन् कृते ऽन्यस्य वैयर्थ्यमिति भावः ॥ ५९ ॥

पूर्वाधिकरणे ऽहं ब्रह्मोपासनानामुपास्यसाक्षात्कारपर्यन्तत्वात्  
विकल्पनियम इत्युक्तम् । तद्वत् प्रतीकोपासनानामपि तस्याऽऽर्थत्वाद्  
विकल्प इति दृष्टान्तेनाक्षिप्य समाधत्ते—

**काम्यास्तु यथाकामं समुञ्चीयेरन्न वा पूर्व-  
हेत्वभावात् ॥ ६० ॥**



तुशब्दः काम्यानां विकल्पं व्यावर्तयति । काम्या विद्या यथाकामं काममनतिक्रम्य वर्तनमेव कामाऽनतिक्रममिह समुच्चयेरन्न वेति तासां समुच्चयो विकल्पो वा इच्छया न पूर्वहेत्वभावात् । पूर्वहेतोः फलैक्यस्य कामस्याऽभावात् । अतः फलभूमार्थिसमुच्चयो नाऽन्यस्य ताश्च 'स य एतमेव वायु'मित्याद्याः ॥ ६० ॥

पूर्वाधिकरणे प्रतीकोपासनानां भिन्नफलत्वाद्यथाकामत्वमुक्तं, फलप्राप्त्यङ्गाश्रितोपासनेषु समुच्चयाऽनियमेन फलभेदस्याऽनैकान्तिकत्वादित्याक्षिपति—

**अङ्गेषु यथाश्रयभावः ॥ ६१ ॥**

कर्माङ्गेषु उद्गीथादिषु यथाश्रयभावः । यथैषामाश्रयाः स्तोत्रादयः संभूय भवन्ति एवं प्रत्यया अपि ॥ ६१ ॥

**शिष्टेश्च ॥ ६२ ॥**

यथा चाऽऽश्रयाः स्तोत्रादयः त्रिषु वेदेषु शिष्यन्ते एवमाश्रिता अपि प्रत्ययाः ॥ ६२ ॥

**समाहारात् ॥ ६३ ॥**

'होतुः सदनाद्वैवापि दु(?)स्त्रीथमनुसमाहरती'ति हौत्रात्कर्मण उद्गातुः स्वकर्मणस्तस्य समाहारः समाधानं तस्मात्त्रिङ्गात् समुच्चयः ॥ ६३ ॥

**गुणसाधारण्यश्रुतेश्च ॥ ६४ ॥**

विद्यागुणं च विद्याश्रयं सन्तमोङ्कारं वेदत्रयसाधारणं आवयति 'तेनेयं त्रयी'त्यादिना । अथ वा कर्मगुणानामुद्गीथादीनां सर्वप्रयोगसाधारण्यश्रुतेरपि तदाश्रितानां समुच्चयः ॥ ६४ ॥

समाधत्ते—

**न वा तत्सहभावाऽश्रुतेः ॥ ६५ ॥**

न वेति समुच्चयनियमव्यावर्तनम् । कुतः ? तत्सहभावाऽश्रुतेः । तासामुपासनानां सहभावस्य समुच्चयस्याऽश्रुतेरश्रवणात् ॥ ६५ ॥

नन्वसमुच्चयोऽपि न श्रूयते इत्यत आह—

## दर्शनाच्च ॥ ६६ ॥

दर्शयत्यपि श्रुतिरसहभावमेवं विद्ध वै ब्रह्मेत्यादिना ॥ ६६ ॥

इति श्रीब्रह्मसूत्रदीपिकायां तृतीया-

ध्यायस्य तृतीयः पादः ॥

—०\*०—

एवं तावत्पूर्वपादे पराऽपरब्रह्मविद्यानां गुणोपसंहारनिरूपणेन परिमाणमवधारितम्, इदानीं तासां कर्मनिरपेक्षाणामेव पुरुषार्थसाधनत्वं निरूप्यते । तत्र ब्रह्मविद्यायाः कवलायाः पुरुषार्थत्वमाह—

पुरुषार्थो ऽतः शब्दादिति वादरायणः ॥१॥

अतो वेदान्तविहितात् ज्ञानात् पुरुषार्थो भवतीति वादरायण आचार्यो मन्यते । कुतः? शब्दात् । 'तरति शोकमात्मविदिति श्रुतेः ॥१॥

शेषत्वात्पुरुषार्थवादो यथान्येष्विति जैमिनिः ॥२॥

कर्तृत्वेनात्मनः कर्मशेषत्वात् तद्विशिष्टाने कर्माणि वारयति विद्यास्तुतये । कर्माऽनुज्ञानमेतत् ब्रीहिप्रोक्षणादिवद्विषयद्वारेण कर्मसम्बन्ध एवेति एतस्मिन्नवगतप्रयोजने या फलश्रुतिः सा ऽर्थवाद इति जैमिनिराचार्यो मन्यते ॥ २ ॥

यथा ऽन्येषु द्रव्यसंस्कारकर्मसु 'यस्य पर्णमयी'त्यादिषु फलश्रुतिरर्थवादस्तद्वत् आत्मविज्ञानस्य कर्माङ्गत्वे न लिङ्गमित्यत आह—

आचारदर्शनात् ॥ ३ ॥

आचारो जनकादीनां ब्रह्मविदां 'जनको हे'त्यादिना तस्य दर्शनात् ॥ ३ ॥

नन्वयमाचारः श्रुतेरभावे ऽप्रयोजक इत्यत आह—

तच्छ्रुतेः ॥ ४ ॥

तस्या विद्यायाः कर्माङ्गत्वं 'यदेव विद्यये'त्यादिश्रुतेः ॥ ४ ॥

कर्मफले विद्याजन्याऽतिशयाऽभावे न फलोपकार्यङ्गमित्यत आह—

**समन्वारम्भणात् ॥ ५ ॥**

‘तं विद्याकर्मणी समन्वारभेते’ इत्यस्मात् ॥ ५ ॥

तथापि कर्मसु प्रवृत्तस्य नाऽऽत्मज्ञानाऽवसर इत्यत आह—

**तद्वतो विधानात् ॥ ६ ॥**

तद्वतो ज्ञानवत ‘एककुटुम्ब’ इत्यादिना विधानात् ॥ ६ ॥

तथापि कर्मणां पाक्षिकत्वान्न नित्यवदेव ज्ञानाऽङ्गत्वमित्यत आह—

**नियमाच्च ॥ ७ ॥**

‘कुर्वन्नेवे’त्यादि । चकारो नियमाऽभावेऽपि ज्ञानस्याऽपुरुषा-  
र्थत्वमाह ॥ ७ ॥

सूत्रोक्तं राद्धान्तमाह—

**अधिकोपदेशात्तु बादरायणस्यैव तदर्श-  
नात् ॥ ८ ॥**

तुशब्दो जैमिनियं मतं व्यावर्तयति । कुतः ? अधिकोपदेशात् ।  
संसारिणो निरुपाधिकस्य परमात्मनः सर्वेषु वेदान्तेषूपदेशात् । य-  
न्मतं बादरायणस्यैव तत्तथैव स्थितं तदर्शनात् । ‘यः सर्वज्ञ’ इत्या-  
दिभ्यः ॥ ८ ॥

ननूक्तमाचारादित्यत आह—

**तुल्यं तु दर्शनात् ॥ ९ ॥**

तुशब्दः पूर्वस्याऽऽचारस्य विद्यान्तरविषयत्वमाह ॥ ९ ॥

तुल्यं समाचारस्य दर्शनम् ‘एतद्व स्मे’त्यादिना ‘यदेवे’त्यादिश्रुते-  
रुक्तमित्यत आह—

**न सार्वत्रिकी ॥ १० ॥**

न सर्वविद्याविषयेयं श्रुतिः, किन्तु प्रकृतोद्गीथविद्याविषयैव ॥१०॥

‘तं विद्ये’त्यादिना फले समुच्चय उक्त इत्यत आह—

## विभागः शतवत् ॥ ११ ॥

विभागो ऽयं न समुच्चयः । विद्यया ऽन्यस्याऽऽरम्भणं, कर्मणा ऽन्य-  
स्य । शतवत् । यथा शतमाभ्यां दीयतामित्यत्र विभागस्तद्वत् ॥१७॥  
ननूक्तं तद्वतो विधानादित्यत आह—

## अध्यनमात्रवतः ॥ १२ ॥

न ज्ञानवतः ॥ १२ ॥  
यदप्युक्तं नियमान्नेत्यत आह—

## नाऽविशेषात् ॥ १३ ॥

त्वदुक्तं न । 'कुर्वन्नेवे'त्यत्र विदुष इति विशेषस्याऽश्रवणात् ॥१३॥  
प्रकरणसामर्थ्याद्विद्वानेव सम्बध्यतइत्यत आह—

## स्तुतये ऽनुमतिर्वा ॥ १४ ॥

वाशब्दो विदुषः स्तुत्या तेषामवश्याऽनुष्ठेयत्वमाह ॥ १४ ॥  
ननु कर्मश्रुतेर्विद्यास्तावक्तवामित्यत्रापि किं नियामकमित्यत  
आह—

## कामकारेण चैके ॥ १५ ॥

अवगतपरमार्थाः प्रजां न कामयन्ते कामकारेणेति श्रुत्यर्थनिर्दे-  
शः । चकारो विद्वदनुभवं दर्शयति ॥ १५ ॥  
ननु ब्राह्मणादिशरीरे कथं कर्माऽभावः ? इत्यत आह—

## उपमर्दं च ॥ १६ ॥

क्रियाकारकादेरामनन्ति 'यत्र त्वस्ये'त्यादिना । चकारस्तादृक्  
प्रत्यक्षं समुच्चिनोति ॥ १६ ॥  
तथापि कथं गृहस्थस्य कर्माऽभावः ? इत्यत आह—

## ऊर्ध्वरेतस्सु च शब्दे हि ॥ १७ ॥

ऊर्ध्वरेतस्सु आश्रमेषु विद्या श्रूयते न तत्र कर्माणि । चकारः

कर्मिणां विद्याऽनधिकारमाह । अत एव न सन्तीत्यत आह—शब्दे हि । हि यस्मात् ‘त्रयो धर्मस्कन्धा’ इत्ये तस्मिन् शब्दे ऽवगम्यते॥१७॥

पूर्वाधिकरणे उर्ध्वरेतःस्वाश्रमेषु विद्यायाः कर्मनिरपेक्षता उक्ता, इदानीं तपसाऽऽश्रमा न सन्तीत्याक्षिपति । अथ वा पुरुषार्था-  
ऽधिकरणे ज्ञानस्याऽसहायस्य मोक्षफलत्वमुक्तं, तत्र सम्भवति, गृहस्थादीनामपि ब्रह्मनिर्द्वन्द्वत्वस्य संस्थानस्याऽभिधानात् तद-  
नुष्ठितकर्मणा च ज्ञानसहकारित्वप्रतीतेरित्याक्षिप्यते—

**परामर्शं जैमिनिरचोदना चाऽपवदति हि॥१८॥**

जैमिनिराचार्य‘स्त्रयो धर्मस्कन्धा’ इत्यादिशब्दनिर्दिष्टफलाना-  
माश्रमाणां परामर्शमात्रं मन्यते । कुतः ? अचोदना । यतः विधाय-  
कशब्दाऽभाव इत्यर्थः । ननु विधिः कल्पनीय इत्यत आह—अपवदति  
हि । यस्मां ‘दहरहर्वा’ इत्यादिना अपवदति अतो न कल्प्यो विधिः ।  
चकारो गृहस्थस्य प्रसिद्धिविरोधमाह ॥ १८ ॥

परिहरति—

**अनुष्ठेयं बादरायणः साम्यश्रुतेः ॥ १९ ॥**

अनुष्ठेयमाश्रमान्तरं बादरायण आचार्यो मन्यते, वेदे अवणात् ।  
न चाऽन्धपङ्गवादिविषयत्वम् । तत्कुतः ? साम्यश्रुतेः । गार्हस्थ्येन  
‘त्रयो धर्मस्कन्धा’ इत्यादिना ॥ १९ ॥

ननु तावतापि विधिर्न सिद्धोदित्यत आह—

**विधिर्वा धारणावत् ॥ २० ॥**

वाशब्दो विध्यभावं निराकरोति । विधिरेवाऽयमपूर्वार्थत्वात्  
धारणावत् । ‘उपरि हि देवेभ्यो धारयती’त्यत्र तद्वत् । सति चा-  
ऽऽश्रमान्तरे ब्रह्मसंस्थत्वं न कर्मिणामित्यभिप्रायः ॥ २० ॥

एवं तावदनुष्ठेयमान्तरं गार्हस्थ्येन साम्यश्रुतेरित्युक्तं, तर्हि रस-  
तमत्वादीनामङ्गाश्रितत्वेन ‘स्वर्गं लोकमाहवनीय’ इत्यादिस्तुतिसा-  
म्यात् स्तुत्यर्थत्वमिति प्रत्युदाहरणेन सूत्राऽवयवेनाक्षिप्याऽवयवा-  
न्तरेण समाधत्ते—

**स्तुतिमात्रमुपादानादिति चेन्नाऽपूर्वत्वात्॥२१॥**

‘स एष रसाना रसतम’ इत्यादि स्तुतिमात्रं न विधिः । उद्गीथा-  
दिकर्मोऽङ्गानां स्तावकत्वेनोपादानादिति चेत्तत्र । कुतः ? अपूर्व-  
त्वात् । रसतमाद्यर्थस्य ॥ २१ ॥

ननु विधिकल्पनमेव दोष इत्यत आह—

**भावशब्दाच्च ॥२२॥**

भावशब्दो विधिशब्दः ‘उपासीते’त्यादि । चकारोऽपूर्वाधिगमे  
कल्पनं न दोष इत्याह ॥ २२ ॥

एवं तावत् उद्गीथादेः स्तुत्यर्थत्वात्सावकाशादुपास्यविषयस-  
मर्पकत्वं रसतमत्वादेर्ज्याय इत्युक्तं, तर्ह्याख्यानानामपि विद्यास्तु-  
त्यर्थत्वात्सावकाशात्पारिप्लवशेषत्वे ज्यायोऽनुष्ठानपर्यवसानत्वं स-  
म्भवतीति दृष्टान्तेन सूत्राऽवयेवनाक्षिप्य समाधत्ते—

**पारिप्लवार्था इति चेन्न विशेषितत्वात् ॥२३॥**

‘अथ ह याज्ञवल्क्यस्ये’त्याद्याख्यानश्रुतयः पारिप्लवार्था इति  
चेत् तत्र । कुतः ? ‘पारिप्लमाचक्षीते’त्युपक्रम्य ‘मनुर्वैवस्वत’ इत्या-  
दिना विशेषितत्वात् ॥ २३ ॥

ननूपलक्षणार्थं ताद्विशेषणं स्यादित्यत आह—

**तथा चैकवाक्यतोपबन्धात् ॥ २४ ॥**

चकार उपलक्षणार्थत्वं वारयति । तथा आख्यानानां पारिप्ल-  
वार्थत्वे सति सन्निहितविद्योपयोगो न्याय्यस्तद्वतोपाख्यानानाम् ।  
कुतः ? एकवाक्येनोपबन्धनात्, तत्र तत्राऽऽख्यानानां विद्याभिः  
सम्बन्धस्योपलम्भात् ॥ २४ ॥

पूर्वाधिकरणे आख्यानानां विद्यासन्निधेर्विद्याशेषत्वमुक्तं, तर्हि  
विद्याप्रकरणे ‘यज्ञेने’त्यादिवाक्येन यज्ञादीनां विद्यायां विनियोगात्  
तेषां विद्याशेषत्वमिति दृष्टान्तेनाक्षिप्य समाधत्ते—

**अत एव चाऽग्नीन्धनाद्यनपेक्षा ॥ २५ ॥**

चकारः कारणान्तरं व्यावर्तयति । यतो ज्ञानात्पुरुषार्थः अत एव  
विद्यायाः स्वफले ऽग्नीन्धनादिकर्मणामनपेक्षा ॥ २५ ॥

पूर्वाधिकरणे विद्याफले कर्माऽनपेक्षा उक्ता, यथा फले तद्व्युत्पत्तावपि इति दृष्टान्तेनाक्षिप्य समाधत्ते—

**सर्वापेक्षा च यज्ञादिश्रुतेश्चवत् ॥ २६ ॥**

चकाराद्विद्याया उत्पत्तावनपेक्षत्वं वारयति । सर्वापेक्षा सर्वस्याऽऽश्रमादिकर्मजातस्य विद्याया उत्पत्तावपेक्षा । कुतः ? यज्ञादिश्रुतेः । 'विविदिषन्ती'त्यादिना इच्छायाः । अश्ववदिति योग्यतायां निदर्शनम् । अश्वो रथस्य वहने ऽपेक्षितो न लाङ्गलस्यैवं विद्याया उत्पत्तौ कर्मापेक्षा न ज्ञानफले ॥ २६ ॥

तर्हि कर्माण्येव सन्तु, न ज्ञानोत्पत्तावन्यदनुष्ठेयमित्यत आह—

**शमदमाद्युपेतः स्यात्तथापि तु तद्विधेस्तद-**

**ङ्गतया तेषामवश्याऽनुष्ठेयत्वात् ॥ २७ ॥**

तुशब्दः शङ्कानिराकरणार्थः । कुतः ? तद्विधेः । तेषां शमादीनाम् इत्याद्युपक्रम्य 'पश्ये'दिति विधेः । स विधिः स्वतन्त्र इत्यत आह—तदङ्गतया । तस्या विद्याया अङ्गत्वेन विधिर्यस्ततो विद्यार्थिनां तेषामवश्याऽनुष्ठेयत्वादन्तरङ्गसाधनत्वं तेषाम् ॥ २७ ॥

पूर्वाधिकरणे विविदिषन्तीति पञ्चमलकराऽश्रयणेन विधिरुक्तः, एवं चा'ऽनन्नं भवती'ति विधिरिति दृष्टान्तेनाक्षिप्य समाधत्ते—

**सर्वान्नाऽनुमतिश्च प्राणाल्यये तद्दर्शनात् ॥ २८ ॥**

'नह वा एवंविदी'त्यादिना सर्वाऽन्नानुमतिरनुज्ञाता, सापि प्राणाल्यये परस्यामापदि । कुतः ? तद्दर्शनात् । तस्य प्राणाल्यये सर्वान्नभक्षणस्य 'मदचीहतेष्वि'त्यादिना दर्शनात् ॥ २८ ॥

ननु श्रुतस्य कस्मात्सङ्कोचः क्रियते ? इत्यत आह—

**अबाधाच्च ॥ २९ ॥**

'आहारशुद्धौ सत्त्वशुद्धि'रित्यादेः शास्त्रस्य । चशब्दाच्छिष्टाऽऽचारस्य च ॥ २९ ॥

ननु शास्त्रद्वयं विद्वद्विद्वद्विषयं भवत्वित्यत आह—

**अपि च स्मर्यते ॥ ३० ॥**

'जीविताल्ययमापन्नो यो ऽन्नमस्ति यतस्तत' इत्यादिना साधारण्यमपिशब्दो दृश्यते ऽपीत्याह ॥ ३० ॥

ननु निषेधाऽभावे नेदं बुद्धिसामर्थ्यात्कल्पयितुं शक्यमित्यत  
आह—

शब्दश्चातो ऽकामकारे ॥ ३१ ॥

अकामकारः कामकारनिवृत्तिप्रयोजनः कठानां 'तस्माद् ब्राह्मणः  
सुरां न पिबेदिति सर्वाङ्गनिषेधकशब्दः । अतो ऽस्माद्विधेरभावा-  
त्सो ऽऽद्युपपन्नः । चकारो लौकिकं प्रतिषेधमाह ॥ ३१ ॥

पूर्वाधिकरणे यथा शास्त्रान्तरविरोधात् सर्वत्र वचनं विद्यायाः  
स्तावकमुक्तं तद्वद्विविदिषावचनमपि विद्यायाः स्तावकमिति ।  
अन्यथा कर्मणामनेकत्वाऽभावात् मुमुक्षोरेवाऽनुष्ठेयत्वमिति दृष्टान्ते-  
नाक्षिप्य समाधत्ते—

विहितत्वाच्चा ऽऽश्रमकर्मापि ॥ ३२ ॥

चकारस्त्वर्थे । स हि मुमुक्षोरेव नाऽनुष्ठेयत्वं कर्मणां वारयति,  
किं त्वनुष्ठेयं मुमुक्षुणामप्याश्रमकर्माऽग्निहोत्रादिकम् । कुतः ? विहि-  
तत्वात् । 'यावज्जीवमग्निहोत्र'मित्यादिना । एवं चेद्विद्यासाधनानि  
न स्युरित्यत आह—

सहकारित्वेन च ॥ ३३ ॥

सहकारित्वं साधनत्वं 'यज्ञेने'त्यादिना विद्यासाधनत्वेनापि वि-  
हितत्वादित्यर्थः ॥ ३३ ॥

ननु तर्हि दर्शपौर्णमासादीनां विद्यासहकारित्वपक्षे कर्मभेदो  
ऽत आह—

सर्वथापि तएवोभयलिङ्गात् ॥ ३४ ॥

ते एवाऽग्निहोत्रादयो धर्मा अनुष्ठेयाः । कुतः ? उभयलिङ्गात् ।  
श्रुतिस्मृतिलिङ्गात् । 'विविदिषन्ती'त्यादिश्रुतिः । 'अनाश्रितः क-  
र्मफल'मित्यादिका स्मृतिः । अत एव हि प्रसिद्धवदुत्पन्नानां कर्मणां  
विनियोगं कुर्वन्ति । अथ वा वेदकत्वं लिङ्गं तस्मात् ॥ ३४ ॥

ननु साधनसम्पन्नस्य यदि विद्यायां कश्चानाऽतिशयः श्रुतो वा  
स्यात् तदा यज्ञादीनां सहकारित्वं कल्प्यमानमुचितं स्यादित्यत  
आह—



## अनभिभवं च दर्शयति ॥ ३५ ॥

‘एष ह्यात्मा न नश्यति यं ब्रह्मचर्येणेत्यादिना । अत्र प्रत्यक्षम-  
प्याह ॥ ३५ ॥

पूर्वाधिकरणे नित्यानां यज्ञादीनां विद्यायाः पृथगनियोगात् न  
नित्याऽनित्यसंयोगविरोध इत्युक्तं, मा भूत् गृहस्थाऽऽश्रमकर्मणि विरो-  
धः, विधुरादिके तु स्यादित्याक्षिप्य समाधत्ते—

## अन्तराचापि तु तद्दृष्टेः ॥ ३६ ॥

अन्तरा विधुरादीनामन्तरालवर्तिनां विद्यायामधिकारः । कुतः ?  
तद्दृष्टेस्तस्याऽधिकारस्य रैकादिषु दृष्टेः । तुकारस्त्वन्तरालवर्तिना-  
मनधिकारं व्यावर्तयति । चकारोऽन्येषामप्यधिकारं समुच्चिनोति ॥ ३६ ॥  
नन्विदं दर्शनमस्मार्तमित्यत आह—

## अपि च स्मर्यते ॥ ३७ ॥

सर्वतःप्रभृतीनामन्तरालवर्तिनां महायोगित्वं पुराणादौ ॥ ३७ ॥

ननु कर्महीनानामशुद्धाऽन्तःकरणानां कथं विद्यायामधि-  
कारः ? इत्यत आह—

## विशेषाऽनुग्रहश्च ॥ ३८ ॥

तेषामपि जपोपवासादि कर्मविशेषैरनुग्रहः । चकाराज्जन्मान्तर-  
कृतैरपि ॥ ३८ ॥

एवं चेदाश्रमकर्मणामनुष्ठानं व्यर्थमित्यत आह—

## अतस्त्वितरज्ज्यायो लिङ्गाच्च ॥ ३९ ॥

तुशब्द आश्रमकर्मणामनुष्ठानस्याऽवैयर्थ्यमाह । अतोऽन्तराल-  
वर्तित्वादितरदाश्रमवर्तित्वं ज्यायः श्रेष्ठं विद्यासाधनम् । कुतः ?  
श्रुतिस्मृतिलिङ्गाच्च । श्रुतिर्लिङ्गमनाश्रमी न तिष्ठेदित्यादि ।  
तस्मात् । चकारस्ताभ्यां विहितत्वमप्याह ॥ ३९ ॥

पूर्वाधिकरणेऽनाश्रमकर्मिणामपि विद्यासाधनत्वमुक्तम्, एवं  
चेदाश्रमभ्रष्टानामपि तद्देवाऽनाश्रमिकत्वेन विद्यासाधनत्वमिति  
दृष्टान्तेनाक्षिप्य समाधत्ते—

तद्रूपस्य तु नाऽतद्भावो जैमिनेरपि निय-  
माऽतद्रूपाऽभावेभ्यः ॥ ४० ॥

तुशब्द उत्तमाऽऽश्रमाऽधिरूढस्याऽऽमरणं तस्मिन्नेवाऽवस्थानमाह ।  
तद्रूपस्य संन्यासाश्रमाऽऽश्रमिणोऽतद्भावः अतदाश्रमाऽवस्थितिस्त-  
त्परित्यागमात्रं वा नेति जैमिनेराचार्यस्य मतं, किमु बादरायणस्य ।  
कुतः ? नियमाऽतद्रूपाऽभावेभ्यः । नियमस्ततो न पुनरित्यादिति ।  
अतद्रूपं यथा ब्रह्मचर्यादाश्रयत्रयगमनं तद्रूप्यते शब्देनैव संन्यासा-  
दिभ्य आश्रमान्तरम् । अभावश्च शिष्टाचारस्य संन्यासादीनां गार्ह-  
स्थ्यस्वीकारस्तेभ्यः ॥ ४० ॥

पूर्वाधिकरणे शास्त्राऽभावान्न तत्प्रत्यवरोहित्वमित्युक्तं, तद्वदेव  
शास्त्राऽभावान्न तेषां प्रायश्चित्तमपीत्याक्षिपति—

न चाऽऽधिकारिकमपि पतनाऽनुमानात्  
तदयोगात् ॥ ४१ ॥

अधिकारलक्षणे षष्ठाऽध्याये उक्तमाधिकारिकम्, अब्रह्मचारी  
पशुश्च तद्वदाधानस्याऽप्राप्तकालत्वादिति अवकीर्णी 'अथ यो ब्रह्म-  
चारी स्त्रियमुपेयात्स गर्दभं पशुमालभेते'ति ब्रह्मचारिणः स्त्रीगमने  
गर्दभः पशुः । सोऽपि तद्वदुपनयनहोमवत् । यथोपनयनहोमो लौ-  
किकाग्नौ तद्वत् अयमपि पशुलौकिक एव । कुतः ? आधानस्य  
दारसंग्रहपुरःसरस्य ब्रह्मचारिणोऽप्राप्तत्वादिति यदुक्तं तदपि न  
नैष्ठिकब्रह्मचारिण एवं प्रायश्चित्तम् । कुतः ? 'आरूढो नैष्ठिकं  
धर्मं'मित्यादिना अप्रतिसन्धेयस्य पतनस्याऽनुमानात् स्मरणात्  
स्त्रिशिरस इव प्रतिक्रियाऽभावान्नैष्ठिकस्य प्रायश्चित्ताऽयोगादिति  
पूर्वपक्षः ॥ ४१ ॥

राद्धान्तमाह—

उपपूर्वमपि त्वेके भावमशनवत्तदुक्तम् ॥ ४२ ॥

तुशब्दः प्राश्नश्चित्ताऽभावं व्यावर्तयति । एके आचार्या गुरुदा-  
रादिभ्योऽन्यत्र ब्रह्मचर्यच्यवनमुपपूर्वमपि उपपातकमप्याहुः, कि-

मुत प्रायश्चित्तस्य सत्त्वम् । अतः प्रायश्चित्तस्य भावं मन्यामहे ।  
अशनवत् । यथा मधुमांसादिभक्षणे उपकुर्वाणस्य पुनःसंस्कारः  
प्रापश्चित्तं तद्वत् । तदुक्तं प्रमाणलक्षणे 'समा विप्रतिपत्तिः स्यात्'  
यववराहादिकारणपूर्वपक्षे आर्यलमेच्छयोर्यववराहादिषु 'समा विप्र-  
तिपत्तिः स्यात्' इति सूत्रं सिद्धान्तितम् । तेन यववराहादिशब्दानामा-  
र्यप्रसिद्धानामेव स्वीकार इत्येतदर्थं सूत्रं 'शास्त्रस्था वा तन्निमित्त-  
त्वा'दिति । वाशब्दो म्लेच्छप्रसिद्धिं व्यावर्तयति । शास्त्रस्थैवार्थप्र-  
सिद्धिः स्वीकरणीया । कुतः ? तस्य शास्त्रस्य यत्रा'ऽन्या श्रोषधयो  
म्लायन्ते' इत्यादेर्निमित्तत्वात् नियामकत्वात् । अथ वा तस्याऽर्थस्य  
प्रसिद्धेः शब्दार्थसंगतिग्रहणे निमित्तत्वात् ॥ ४२ ॥

पूर्वाधिकरणे आरूढपतितानामपि प्रायश्चित्तमस्तीत्युक्तं, प्राय-  
श्चित्तव्यवहारोपि तेषां स्यादिति दृष्टान्तेनाक्षिप्य समाधत्ते—

**बहिस्तूभयथा ऽपि स्मृतेराचाराच्च ॥ ४३ ॥**

तुशब्दः कृतप्रायश्चित्ते व्यवहाराऽभाव माह । यद्यवकीर्णत्वमु-  
पपातकं यदि वा महापातकम् उभयथापि शिष्टैस्ते कृतप्रायश्चित्ता  
अपि बहिष्कार्याः । कुतः ? स्मृतेराचाराच्च । स्मृति'रारूढपतित'मि-  
त्याद्या । आचारः शिष्टानाम् । चकारात्प्रायश्चित्ताभिधानादपि ॥ ४३ ॥

पूर्वाधिकरणे वचनादव्यवहार्यत्वमुक्तं तद्व'द्वर्षति हे'ति वचना-  
दङ्गावबद्धमुपासनं स्वामिन इति दृष्टान्तेनाक्षिप्य समाधत्ते—

**स्वामिनः फलश्रुतेरित्यात्रेयः ॥ ४४ ॥**

अङ्गावबद्धान्युपासनानीति स्वामिनो यजमानस्य कर्माणीत्या-  
त्रेय आचार्यो मन्यते । हेतुमाह—फलश्रुतेरिति । 'वर्षति हास्ये'त्यादे-  
रिति पूर्वपक्षः ॥ ४४ ॥

राद्धान्तस्तु—

**आर्त्विज्यमित्यौडुलौस्तिस्रै हि परिकीयते ॥ ४५ ॥**

आर्त्विज्यमित्यौडुलोमिराचार्यो मन्यते । हि यस्मात् तस्मै सा-  
ङ्गकर्मसिद्ध्यर्थं यजमानेनर्त्विक् परिकीयते ॥ ४५ ॥

पूर्वाधिकरणे 'बको दालभ्य' इति वाक्यशेषाद्भोपासनमृत्विक्क-  
मेत्युक्तम्, एवमिहापि विधिरहितवाक्यशेषा 'दथ मुनि' इति दृष्टान्ते-  
नाक्षिप्य समाधत्ते—

सहकार्यन्तरविधिः पक्षेण तृतीयं तद्वतो  
विध्यादिवत् ॥ ४६ ॥

सहकार्यन्तरस्य मौनस्य बाल्यपाण्डित्यवद्विधिरेवाश्रयणीयः ।  
यदत्रोक्तं तन्मौनमित्यत आह—तृतीयं बाल्यं पाण्डित्यं चोक्तम् ।  
कस्यैतदित्यत आह—तद्वत 'आत्मानं विदित्वे'त्यादिनोक्तो यः  
संन्यासी तद्वान् विद्यावान् तस्य चेद्वर्थं विधानमित्यत आह—पक्षे-  
णेति । भेददर्शनस्य प्राबल्यं तस्मिन्पक्षे इत्यर्थः । सहकारिविधाने  
निर्दर्शनं विध्यादिवत् । यथा पौर्णमासादावाधानादिकं तद्वत् ॥ ४६ ॥

विद्यावाञ्छेत संन्यस्यति तर्हि कस्मात् छान्दोग्ये 'कुटुम्ब' इत्या-  
दिना गृहस्थेनोपसंहार इत्यत आह—

कृत्स्नभावात्तु गृहिणोपसंहारः ॥ ४७ ॥

तुशब्दो विशेषणार्थः । कृत्स्नभावो ऽस्य विशेष्यते बहुलाऽऽया-  
सानि हि बहून्याश्रमकर्माणि यज्ञादीनि तं प्रति कर्तव्यतयोपदिष्टानि ।  
आश्रमान्तरकर्माणि च यथासम्भवमहिंसेन्द्रियसंयमादीनि तस्यापि  
विद्यन्ते । तस्मात् गृहमेधिनोपसंहारो न विरुध्यते ॥ ४७ ॥

ननु यथा ब्रह्मचारिवानप्रस्थयोरश्रौतत्वं तद्वदृष्टान्तेनेतरस्याप्य-  
स्त्वश्रौतत्वमित्यत आह—

मौनवदितरेषामप्युपदेशात् ॥ ४८ ॥

इतरेषां ब्रह्मचारिवानप्रस्थाश्रमवृत्तीनामप्युपदेशात् 'त्रयो धर्म-  
स्कन्धा' इत्यादिना । किंवत् ? मौनवत् । संन्यासिमात्रोपलक्षणमेतत्  
गृहस्थस्यापि संन्यासिवत् गृहस्थवत् ब्रह्मचारिवानप्रस्थयोरपि श्रौत-  
त्वमेव स्यादित्यर्थः ॥ ४८ ॥

पूर्वाधिकरणे मौनशब्दस्य ज्ञानाऽतिशये प्रसिद्धत्वात् मौनविधि-  
राश्रितः, एवं बालशब्दस्यापि कामचारादिकारिणि प्रसिद्धत्वात्  
अत्रापि स एवार्थ इति दृष्टान्तेनाक्षिप्य समाधत्ते—

## अनाविष्कुर्वन्नन्वयात् ॥ ४९ ॥

‘बाल्येन तिष्ठासे’दित्यत्र बाल्येनाऽवस्थानं नाम एतत् यद्वागद्वे-  
षादि अनाविष्कुर्वन् न तु कामचारादि । कुतः ? रागादिराहित्ये  
विद्योपकारस्याऽन्वयात् ॥ ४९ ॥

पूर्वाधिकरणे विद्योपयोगान्न रागादिकं बालशब्दार्थः सम्भवा-  
दित्युक्तम् अत्रापि युक्तं, विद्यानां फलस्येह लोके एव सम्भवात् पेहि-  
कफला विद्येति दृष्टान्तेनाक्षिप्य समासत्ते—

## ऐहिकमप्यप्रस्तुतप्रतिबन्धे तदर्शनात् ॥ ५० ॥

कर्मान्तरेणाऽसति प्रतिबन्धे ऐहिकमस्मिन्नेव जन्मनि विद्याफलं  
कर्मान्तरेण सति प्रतिबन्धे जन्मान्तरे ऽपि विद्या जायते । कुतः ?  
गर्भस्थ एव वामदेवः प्रतिबुधे ब्रह्माऽहमभवमिति वदन्तो जन्मा-  
न्तरे संचितात्तु साधनाज्जन्मान्तरे विद्योत्पत्तिं दर्शयन्ति ॥ ५० ॥

पूर्वाधिकरणे विद्याया ऐकरूप्येपि यज्ञादीनां साधनानामनेकरू-  
पता इह वा स्यादित्युक्तं, तर्हि अनियतसाधनत्वान्मोक्षोप्यनियत एव  
स्यात् कर्मफलवदिति दृष्टान्तेनाक्षिप्य समासत्ते—

## एवं मुक्तिफलाऽनियमस्तदवस्थाऽवधृते-

## स्तदवस्थाऽवधृतेः ॥ ५१ ॥

यथा विद्यासाधनानां विद्याफले विशेष इह परत्र चेति नैवं मु-  
क्तिलक्षणे फले । कुतः ? तदवस्थाऽवधृतेः । मोक्षाऽवस्थायां ब्रह्मरूपा-  
या ऐकरूपत्वेना ‘ऽस्थूलमन’ण्वित्यादिना ऽवधृतेरवधारणात् । पदा-  
भ्यासो ऽध्यायपरिसमाप्त्यर्थः ॥ ५१ ॥

इति श्रीमत्परमहंसपरिव्राजकाचार्याऽऽनन्दात्मपूज्य-

पादशिष्यस्य श्रीशङ्करानन्दभगवतः कृतौ ब्रह्म-

सूत्रदीपिकायां तृतीयाऽध्यायस्य चतुर्थः पादः ॥

संपूर्णश्च तृतीयो ऽध्यायः ।

तृतीये ऽध्याये साधनचिन्ता वृत्ता । चतुर्थे फलचिन्ता प्रवर्तते । तत्रापि प्रथमेन पादेन जीवन्मुक्तिः प्रतिपाद्यते । तत्राप्यात्मेत्याद्याधि-  
करणचतुष्टयं प्रासाङ्गिकम्, अन्यत्तु साधनाध्यायशेषमपि प्रमाणफ-  
लत्वेनाऽत्र फलाध्याये सङ्गतं, तत्राहंग्रहोपासनानां श्रवणादीनां चा-  
ऽर्थसिद्धा ऽऽवृत्तिरित्याह—

**आवृत्तिरसकृदुपदेशात् ॥ १ ॥**

प्रत्ययानामावृत्तिः करणीया । कुतः ? 'श्रोतव्यो मन्तव्यो निदि-  
ध्यासितव्य' इत्यादिना ऽसकृदुपदेशात् ॥ १ ॥

ननु श्रवणादीनां प्रत्येकं सकृत् श्रवणे प्रत्ययावृत्तिः कथं सिद्ध्य-  
तीत्यत आह—

**लिङ्गाच्च ॥ २ ॥**

'रश्मीस्त्वं पर्यावर्तयता'दित्यादेः । चकारादर्शनसामर्थ्यादपि॥२॥  
पूर्वाधिकरणे आत्मज्ञानाऽऽवृत्तिः करणीयेत्युक्तं, तत्र जीवो नित्य-  
प्रत्यक्षः, नित्याऽपरोक्ष एवाऽऽत्मा कस्य ज्ञानस्यार्थनियमावृत्तिरि-  
त्याक्षिप्य समाधत्ते—

**आत्मेति तूपगच्छन्ति ग्राहयन्ति च ॥ ३ ॥**

तुशब्दो ऽन्यत्र त्वंग्रहं व्यावर्तयति । 'यो ऽयं परमात्मेति त्वं वा  
अहमस्मी'त्यादिना च उपगच्छन्ति गृह्णन्ति च ग्राहयन्त्यपि च । 'एष-  
तआत्मे'त्यादिना ॥ ३ ॥

पूर्वाधिकरणे जीवपरमात्मनोरभेदग्रह उक्तः 'एष तमात्मे'त्या-  
दिश्रुत्या, तद्वदात्मनो ब्रह्मेत्यादावपि प्रतीकेष्वभेदग्रह इति दृष्टान्ते-  
नाक्षिप्य समाधत्ते—

**न प्रतीकैर्न हि सः ॥ ४ ॥**

प्रतीकोपासने 'मनो ब्रह्मे'त्यादौ नात्मेति ग्रहीतव्यम् । हि यस्मात्  
स उपासको नात्मत्वेन प्रतीकानि ग्रहीतुं शक्तः ॥ ४ ॥

पूर्वाधिकरणे 'मनो ब्रह्मे'त्यादौ नैका दृष्टिरित्युक्तम् । एवं चेन्निया-  
मकाऽभावात् ब्रह्मणि मनोभाविदृष्टिः करणीयेति बुद्धिसांनिध्यादा-  
क्षिप्य समाधत्ते—

## प्रहृष्टदृष्टिरुत्कर्षात् ॥ ५ ॥

मनआदौ ब्रह्मदृष्टिः कार्या ब्रह्मण उत्कर्षात् । उत्कृष्टदृष्टौ निकृष्टे कृतायां निकृष्टस्योत्कृष्टता भवति ॥ ५ ॥

## आदित्यादिमतयश्चाङ्ग-उपपत्तेः ॥ ६ ॥

उद्गीथाद्यङ्गेषु आदित्यादिमतयः कर्त्तव्याः । कुतः ? उपपत्तेः । एवं ह्युद्गीथादीनामादित्यादिमातिसंस्कारे कर्मण्यतिशयः स्यात् । चकारो नादित्यादिषु उद्गीथादिमतय इत्याह । एतच्चतुष्टयं प्रासङ्गिकम् ॥ ६ ॥

पूर्वाधिकरणे आदित्यादिमतय उद्गीथादिसंस्कारत्वेन करणीया इत्युक्तं, तासु यथा कामपरतन्त्रत्वात् नाऽऽसननियम एवमन्या-स्वपि विद्यासु अवशेषादिति बुद्धिस्थत्वेन दृष्टान्तेनाक्षिप्य समाधत्ते—

## आसीनः सम्भवात् ॥ ७ ॥

प्रतीकाद्युपासनेष्वासीन एवोपासनां कुर्यात् । कुतः ? सम्भवात् । प्रत्ययावृत्तेरुपविष्टस्य ॥ ७ ॥

ननूपासनस्य निगुणब्रह्मज्ञानवदनियतिरासनस्य कुतो न स्यादित्यत आह—

## ध्यानाच्च ॥ ८ ॥

ध्यायत्यर्थ एष यत्समानप्रत्ययप्रवाहकरणे, ध्यायतिश्च प्रशिथिलाङ्गचेष्टेषु प्रतिष्ठितदृष्टिष्वेकविषयाक्षिप्तचिक्तेषु बकादिषु दृष्टा । चकार आसीनस्य नियममाह ॥ ८ ॥

ननु गच्छतामपि ध्यायत्यर्थः सम्भवी इत्यत आह—

## अचलत्वञ्चापेक्ष्य ॥ ९ ॥

‘ध्यायतीव’ पृथिवीत्याद्युक्तं, चकारो गमनध्यानयोरितरेतरव्याहतिरित्याह ॥ ९ ॥

ननु किमिदं यौक्तिकमेवेत्याशङ्क्य नेत्याह—

## स्मरन्ति च ॥ १० ॥

‘शुचौ देशे’ इत्यादिना चकारात्पठन्त्यपि ‘अिरुन्नत’मित्यादिना ॥ १० ॥

पूर्वाधिकरणे आसीनेन समानप्रत्ययप्रवाहः करणीयः, सम्भ-  
वादित्युक्तं, अत्रापि वैदिकत्वेन दिग्देशादिनियमः सम्भावित इति  
दृष्टान्तेनाक्षिप्य समाधत्ते—

यत्रैकाग्रता तत्राऽविशेषात् ॥ ११ ॥

दिग्देशकालेषु न नियमः । यत्र यस्यां दिशि यस्मिन्काले वा मनः-  
स्वास्थ्यं तत्रैवोपासनम् । कुतः ? अविशेषात् । विशेषाऽनुपालम-  
भात् ॥ ११ ॥

पूर्वाधिकरणे दिग्देशाद्यनियम उक्तश्चित्तप्रसादाऽविशेषेण हे-  
तुना, तथा काम्यानामपि यावदिच्छं चिन्तनीयमिति दृष्टान्तेनाक्षिप्य  
समाधत्ते—

आ प्रायणात्तत्रापि हि दृष्टम् ॥ १२ ॥

अभ्युदयफलानां प्रत्ययानामा प्रायणात् आ मरणाद्वृत्तिः । हि य-  
स्मात् तत्रापि मरणे ऽपि 'यच्चित्त' इत्यादिस्मृतिभ्यः 'यं यं वापी'-  
त्यादिस्मृतिभ्यश्च प्रत्ययावर्तने दृष्टम् । अपिशब्दात्पूर्वमपि सातत्ये  
'सदा तद्भावभावित' इत्यादिस्मृतिभ्यः ॥ १२ ॥

पूर्वाधिकरणे 'सदा तद्भावभावित' इत्यादिस्मृत्या आ प्राय-  
णादभ्युदयप्रत्ययानामावृत्तिरुक्ता, तद्वदत्रापि 'प्रकृतिस्त्वां निरो-  
हयति' 'नाऽभुक्तं क्षीयते कर्म' इत्यादिस्मृतिभ्यो विबुधो ब्रह्मज्ञानान्नो-  
त्तराऽग्राश्लेषः, न च पूर्वस्य विनाश इति दृष्टान्तेनाक्षिप्य  
समाधत्ते—

तदधिगमउत्तरपूर्वाऽघयोरश्लेषविनाशौ तद्व्य-  
पदेशात् ॥ १३ ॥

तस्य ब्रह्मणो ऽधिगमे उत्तराऽघस्याऽश्लेषः पूर्वाऽघस्य विनाशः ।  
कुतः ? तद्व्यपदेशात् । तयोरश्लेषविनाशयोर्व्यपदेशः अश्लेषस्य  
'तद्यथा पुष्करपलाशे' इत्यादिना विनाशस्य 'तद्यथेपीकातूल'  
इत्यादि, तस्मात् ॥ १३ ॥

पूर्वाधिकरणेष्वघाऽश्लेषविनाशाबुक्तौ भवेतां, मास्तु सुकृतस्या-  
ऽभुक्तस्येत्याक्षिप्य समाधत्ते—



**इतरस्याप्येवमसंश्लेषः पाते तु ॥ १४ ॥**

इतरस्य सुकृतस्यापि यथा दुष्कृतस्यैवमघाऽसंश्लेषः । एतदुप-  
लक्षणं विनाशस्यापि 'उभे उ हैवैष तरतीत्यादिश्रुतेः । तुशब्दो  
ऽवधारणार्थः । पाते शरीरस्य पतने यत इदं सिद्धं शरीरस्य पाते  
विदुषो मुक्तिर्भवत्येव ॥ १४ ॥

पूर्वाधिकरणे सुकृतस्यापि क्षय उक्तः, तथा च सद्यः शरीर-  
पातः स्यादित्याक्षिप्य समाधत्ते—

**अनारब्धकार्ये एव तु पूर्वे तदवधेः ॥ १५ ॥**

तुशब्द आरब्धकार्ययोः क्षयं व्यावर्तयति । द्वे पूर्वसुकृतदुष्कृते  
ते अनारब्धकार्ये । तयोरपि इतरयोरिव क्षयं व्यावर्तयति एवकारः ।  
कुतो ऽयं नियमः? इत्याह—तदवधेः । तस्य शरीरपातस्याऽवधेः कार-  
णात् 'तस्य तावदेव चिर'मित्यादिवाक्येन ॥ १५ ॥

पूर्वाधिकरणत्रयेण सगुणविद्यायां निर्गुणविद्यायां चाऽनारब्ध-  
कार्ययोः सुकृतदुष्कृतयोः क्षय उक्तः, तत्र यथा निर्गुणविद्यायामु-  
त्पन्नायामग्निहोत्राद्यनुपयोगः एवं सगुणायामपीति दृष्टान्तेनाक्षिप्य  
समाधत्ते । अथ वा पूर्वाधिकरणे काम्यस्य सुकृतस्य क्षय उक्तः,  
काम्यवन्नित्यस्यापि विद्यया क्षयसम्भवात् न विद्याया हेतुत्वमित्या-  
क्षिप्य समाधत्ते—

**अग्निहोत्रादितु तत्कार्याथैव तद्दर्शनात् ॥ १६ ॥**

तुशब्दो नित्यस्याऽग्निहोत्रादेः कर्मणः क्षयं व्यावर्तयति । नित्यम-  
ग्निहोत्रादि तत्तस्या विद्यायाः कार्याथैव मोक्षार्थैव परस्परया ऽऽहु-  
तेस्तद्दर्शनात् तस्याऽग्निहोत्रादेर्विद्याकार्यत्वस्य 'तमेत'मित्यादेर्दर्श-  
नात् । किंविषयं पुनरिदमश्लेषविनाशवचनं किंविषयं वा ऽऽदौ वि-  
नियोगवचनम् एकेषां शास्त्रिणां 'तस्यपुत्रा दायमुपयन्ती'त्यादि ?  
अत उत्तरं पठति—

**अतो न्या ऽपि ह्येकेषामुभयोः ॥ १७ ॥**

अतो ऽग्निहोत्रादेर्नित्यात्कर्मणो ऽन्यापि ह्यस्ति साधुकृत्या फलम-  
भिसंधास्य क्रियते तस्या विनियोग एवमुक्तः । एकेषां शास्त्रिणां 'सु-

इदं साधुकृत्या' मिति, तस्या एवेवं संश्लेषविनाशनिरूपणमितर-  
स्याप्येवमित्यादिना । तथैकजातीयस्य काम्यस्य कर्मणो विद्यां प्रत्य-  
नुपकारकत्वे संमतिरुभयोरपि जैमिनिबादरायणयोरुपचार्ययोः॥१८॥

पूर्वाधिकरणे विद्याऽङ्गत्वेन कर्माऽनुष्ठेयमित्युक्तं, तद्वदङ्गाऽवबद्धे-  
ष्वप्युपासनेषु नित्यकर्माऽनुष्ठानं तत्सहितमेवेति दृष्टान्तेनाक्षिप्य  
समाधत्ते—

यदेव विद्ययेति हि ॥ १७ ॥

विद्यासहितं तद्वहितं च कर्म विद्याङ्गम् । हि यस्मात् 'यदेव  
विद्यये'ति वाक्यान्तरात् कर्मणो विद्यायोगे प्रति शयमाह, न तु कर्म-  
णो ऽफलत्वे वचनमिदं सार्थकम् ॥ १८ ॥

पूर्वाधिकरणे ऽङ्गावबद्धोपासनासहितस्य कर्मणः फलाधिक्यं  
तस्य केवलस्य ब्रह्मविद्यासाधनत्वं सामर्थ्यादित्युक्तम्, एवमत्रापि  
सामर्थ्यादारब्धकार्ययोगपि प्रकारान्तरेण क्षयाऽभावात् ब्रह्मज्ञाना-  
देवोपक्षय इति दृष्टान्तेनाक्षिप्य समाधत्ते—

भोगेन त्वितरे क्षपयित्वा संपद्यते ॥ १९ ॥

भोगेन भोगेनैव इतरे सुकृतदुष्कृते आरब्धकार्ये क्षपयित्वा  
ऽनन्तरं संपद्यते ब्रह्म 'तस्य तावदेव चिर'मित्यादिश्रुतेः ॥१९॥

इति श्रीब्रह्मसूत्रदीपिकाया चतुर्थाऽध्यायस्य प्रथमः पादः ।

—;०:—

प्रथमपादे सगुणनिर्गुणविद्याविदो ऽनारब्धकार्ययोः क्षयः आ-  
रब्धकार्ययोर्यावदवस्थानं तावन्न मुक्तिः तत्क्षये च विदेहकैवल्य-  
मिति स्थितं, द्वितीये तयोर्न सगुणविदः करणानां लये नाऽविद्वदु-  
त्क्रान्तौ कश्चन विशेष इत्युच्यते । ततश्च तमेव क्रममाश्रित्य वाचो  
वृत्तेर्लयमाह—

वाङ्मनसि दर्शनाच्छब्दाच्च ॥ १ ॥

'अस्य सोम्य पुरुषस्य प्रयतो वाङ्मनसि संपद्यते मनः प्राणे प्रा-  
णस्तेजसि तेजः परस्यां देवताया'मित्यत्रात्र वृत्तिर्मनसि संपद्यते ।

कस्मात्? दर्शनात् । मरणादेव वाचः प्रथमोपसंहारस्य वृत्तिवृत्ति-  
मतोरभेदेन वाङ्मनसि शब्दात् । च कारोऽप्रकृतत्वमाह ॥ १ ॥

**अत एव च सर्वाण्यनु ॥ २ ॥**

‘इन्द्रियैर्मनासि संपद्यमानैरित्यत्र सर्वाणीन्द्रियाणि वृत्तिभिर्म-  
नोऽनुवर्तन्ते अत एव दर्शनात् शब्दाच्चेति । चकारोऽत्रापि  
पूर्ववत् ॥ १ ॥

पूर्वाधिकरणे मनसो वाचः कारणत्वाऽभावात् तत्र तस्याः सर्वा-  
त्मना न लय इत्युक्तम्, अत्र तु मनसः परम्परया विकारत्वादभूते  
प्राणे लयः स्यादिति प्रत्युदाहरणेनाक्षिप्य समाधत्ते—

**तन्मनः प्राणउत्तरात् ॥ ३ ॥**

उक्तं मनो वृत्त्या प्राणे विलीयते । कुतः ? ‘मनः प्राणे’ इत्युत्त-  
राद् वाक्यात् ॥ ३ ॥

पूर्वाधिकरणे प्राणस्याऽविकारत्वात् विकारे विकाराणां न सर्वा-  
त्मना लय इत्युक्तं न्यायेन, अत्र तु न्यायाऽभावात् ‘प्राणस्तेजसी’ति  
श्रुतेस्तेजस्येव तस्य लय इति प्रत्युदाहरणेनाक्षिप्य समाधत्ते—

**सोऽध्यक्षे तदुपगमादिभ्यः ॥ ४ ॥**

स प्राणस्तदध्यक्षे जीवे वृत्त्या प्रलीयते तस्मिन्नध्यक्षे प्रविलय-  
स्याऽऽत्मानमन्तकाले सर्वे प्राणा अभिसमायन्तीत्यादिनाऽऽयु-  
पगमादविशेषेण । आदिशब्देन ‘तमुत्क्रामन्तं सर्वे प्राणा’ इत्यादि-  
विशेषादपि ॥ ४ ॥

कथं तर्हि ‘प्राणस्तेजसी’ति श्रुतिरित्यत आह—

**भूतेषु तच्छ्रुतेः ॥ ५ ॥**

स प्राणसंवृत्तोऽध्यक्षस्तेजःसहचारितेषु भूतेषु देहबीजभूतेषु  
सूक्ष्मेषु व्यवतिष्ठतइत्यवगन्तव्यं ‘प्राणस्तेजसी’ति श्रुतेः ॥ ५ ॥

एककस्मिन्स्तेजसि श्रुतेः कथं तेजःसहचारितेषु भूतेषु ? इत्यत  
आह—

**नैकस्मिन् दर्शयतो हि ॥ ६ ॥**

नैकस्मिन्नेव तेजासि शरीरान्तरप्राप्तिवैलायां जीवोऽवतिष्ठते ।  
कुतः ? हि यस्मात् दर्शयतः श्रुतिस्मृती ‘पृथ्वीमय’ इत्याद्या श्रुतिः,

स्मृति 'रयं व्योममात्रा' इत्याद्या । प्रश्नप्रति वचने च 'आपः पुरुषव-  
चस' इति ॥ ६ ॥

पूर्वाधिकरणे प्राणस्यात्मद्वारा तेजसि वृत्तिलय उक्तः, स विदुष-  
एवेत्याक्षिप्य समाधत्ते—

**समाना चासृत्युपक्रमादमृतत्वं चाऽनु-**

**पोष्य ॥ ७ ॥**

समाना चैवोत्क्रान्तिर्वाङ् मनसी'त्याद्या विद्वद्विदुषोरासृत्यु-  
पक्रमात् आ उत्तरमर्गोपक्रमात् । ननु विदुषो ऽमृतत्वं प्राप्तस्य कुतो  
गमनमित्यत आह—अमृतत्वं चाऽनुपोष्य अदग्धाऽविद्यादिक्लेशबी-  
जानि । इदममृतत्वमपि ॥ ७ ॥

पूर्वाधिकरणे ब्रह्मविदो विदुषश्च समानोत्क्रान्तिरुक्ता, सैवाऽनु-  
पपन्ना, तेजःकार्यस्य ब्रह्माणि कारणे सर्वात्मना लयोपपत्तेरित्या-  
क्षिप्य समाधत्ते—

**तदापीतेः संसारव्यपदेशात् ॥ ८ ॥**

तत्तेजआदि भूतसूक्ष्मं श्रोत्रादिकरणाश्रयभूतम् आ पीतेरा संसा-  
रादा मोक्षोदवनिष्ठते 'योनिमन्ये प्रपद्यन्ते' इत्यादिना संसारव्यपदे-  
शात् ॥ ८ ॥

कुतस्तर्ह्युत्क्रमे तेजो न दृश्यते ? इत्यत आह—

**सूक्ष्मं प्रमाणतश्च तथोपलब्धेः ॥ ९ ॥**

चकारस्त्वर्थस्तेजसो दर्शनं व्यावर्तयति । तत्तेजः सूक्ष्मं स्वरूपतः  
परिणामतश्च । तदाह—प्रमाणतश्च । कुतः ? नाडीनिष्क्रमणादिभ्य-  
स्तथा सूक्ष्मस्योपलब्धेः ॥ ९ ॥

ननु सूक्ष्मशरीरस्य स्थूलशरीरान्तरत्वात् तन्नाशे नाश इत्यत  
आह—

**नोपमर्देनाऽतः ॥ १० ॥**

अत एव सूक्ष्मत्वात् स्थूलशरीरस्योपमर्देन सूक्ष्मशरीरं नोपम-  
र्द्यते ॥ १० ॥

नन्वस्मिन् एव शरीरे ऊष्मण उपलभ्यमानत्वात्ततो ऽतिरिक्तं तेजः कल्पनीयमित्यत आह—

**अस्यैव चोपपत्तेरेष ऊष्मा ॥ ११ ॥**

अस्यैव सूक्ष्मशरीरस्यैवोष्मा सूक्ष्मशरीरे सत्युपलब्धेरस्त्यनुपलब्धेरित्युपपत्तेः । चकारः श्रुतिमप्याह 'ऊष्मैवैष' इत्यादिकाम् ॥ ११ ॥

पूर्वाधिकरणे संसारव्यपदेशन तेजसां वृत्तिलय उक्तः । भत्रापि मरणव्यपदेशाद्देह्युपादानोत्क्रान्तिप्रतिषेध इति सिद्धान्तोपक्रमेण सूत्रणाक्षिपति—

**प्रतिषेधादिति चेन्न शरीरात् ॥ १२ ॥**

सूत्राऽवयवेन सिद्धान्तमाह—'न तस्य प्राणा उत्क्रामन्तीत्यस्मात्प्रतिषेधाद्विद्यावतो न गमनमिति चेत्तन्न । कुतः ? शरीरात् । जीवादयं गमनप्रतिषेधो न शरीरात् ॥ १२ ॥

एवं शङ्किते पुना राद्धान्तमाह—

**स्पष्टो ह्येकेषाम् ॥ १३ ॥**

शरीरादात्मनः प्राणानां गमनम् । कुतः ? हि यस्मात् एकेषां शास्त्रिणां शरीरस्यैव स्पष्टो ऽपादानभावः श्रूयते 'स उच्छ्रयती'त्यादिना देहस्यैवापादानतयापलम्भात् ॥ १३ ॥

**स्मर्यते च ॥ १४ ॥**

स्मर्यते ऽपि महाभारते गत्युत्क्रान्त्योरभावः 'सर्वभूतात्मे'त्यादिना ॥ १४ ॥

पूर्वाधिकरणे 'उच्छ्रयती'त्यादिना देहस्य प्रकृतत्वात्तदपादानोत्क्रान्तिप्रतिषेधः कुतः, स्तद्वदत्रापि 'गताः कलाः पञ्चदश प्रतिष्ठा' इति वचनादिन्द्रियाणां भूतेषु लय इत्याक्षिप्य समाधत्ते—

**तानि परे तथा ह्याह ॥ १५ ॥**

तानीन्द्रियाणि भूतानि च निर्गुणविद्यावतः परे परमात्मनि प्रलीयन्ते कुतः ? हि यस्मात् तथाह श्रुतिः 'पुरुषं प्राप्याऽस्तं गच्छन्तीति ॥ १५ ॥

पूर्वाधिकरणे विदुष इन्द्रियाणां परस्मिन् प्रविलय उक्तः, स त्वनु-  
पपन्नः, वृत्त्या ऽत्राप्युपपत्तेरित्याक्षिप्य समाधत्ते—

**अविभागो वचनात् ॥ १६ ॥**

इन्द्रियाणां भूतानां च ब्रह्मणि प्रविलये ब्रह्मणा ऽविभाग ऐक्यं  
निर्गुणविद्यावतो वृत्तिमतामेषां प्रविलय इत्यर्थः । कुतः ? वचनात्  
'भिद्यते चैषां नाम रूपे' इत्यादेः ॥ १६ ॥

व्यवहिताधिकरणे आसृत्युपक्रमाद्विदुषो ऽविदुषश्च समाना  
गतिरुक्ता, सा ऽनुपपन्ना, विदुषोऽप्यनियतनाडीगमनादित्याक्षिप्य  
समाधत्ते । अथ वा पूर्वाधिकरणे निर्गुणविद्यावतो ऽविभागेन पर-  
स्मिन्नन्द्रियप्रलय इत्युक्तः, तद्वत्सगुणविद्यावतो ऽपि स स्यादिति  
दृष्टान्तेनाक्षिप्य समाधत्ते—

**तदोकोऽग्रज्वलनं तत्प्रकाशितद्वारो विद्या-  
सामर्थ्यात्तच्छेषगत्यनुस्मृतियोगाच्च हार्दाऽनु-  
गृहीतः शताधिकया ॥ १७ ॥**

तस्य विज्ञानात्मन ओक आयतनं हृदयं हृदयस्याऽग्रस्य ज्वल-  
नेन प्रकाशितानि द्वाराणि यस्य सोऽयं तत्प्रकाशितद्वारः । सर्वोऽपि ज-  
न्तुश्चक्षुरादिभ्यः स्थानेभ्य उत्क्रामति, विद्वांस्तु हार्देन ब्रह्मणा ऽनुगृही-  
तः शताऽधिकमूर्धन्यया नाड्या । कुतः ? विद्यासामर्थ्यादुपासनासा-  
मर्थ्यात् । तत्सामर्थ्यादप्यनयैव गच्छतीति को नियमः ? इत्यत आ-  
ह—तच्छेषगत्यनुस्मृतियोगाच्च । तस्या विद्यायाः शेषभूता मूर्धन्यनाडी-  
गतिरुत्तरमार्ग इति यावत् । तस्या अनुस्मृतिरनुस्मरणं तस्य योगस्त  
स्मादपि । चकारः सामर्थ्यमनाक्षिप्याह ॥ १७ ॥

पूर्वाधिकरणे मूर्धन्यनाड्या सगुणविद्याविदुत्क्रामतीत्युक्तं, तदि-  
वसे मृतस्यैव न रात्रौ, तत्र रश्मीनामभावादित्याक्षिप्य समाधत्ते—

**रश्म्यनुसारी ॥ १८ ॥**

'अथैतैरेव रश्मिभिरुद्धमाक्रमते' एष दिवसे रात्रौ च रश्म्यनु-  
सारी याति ॥ १८ ॥

## निशि नेति चेन्न संबन्धस्य यावद्देहभावित्वा- दर्शयति च ॥ १९ ॥

निशि रात्रौ रश्म्यनुसारी न यातीति चेत्तन्न, रश्मिसंबन्धस्य यावद्देहभावित्वात् । 'अमुष्मा' दित्यादिना दर्शयति । चकारो दिनाच्च निशासु रश्मीनां स्पर्शोपलम्भमाह ॥ १९ ॥

पूर्वाधिकरणे रात्रौ रश्मीनां सद्भावेनोत्तरमार्गगमनमुक्तं, तद्व-  
क्षिणायने मृतस्याऽनुपपन्नमित्याक्षिप्य समाधत्ते—

## अतश्चाऽयने ऽपि दक्षिणे ॥ २० ॥

अतश्चाऽत एव तस्याऽनियतकालत्वात् अयने दक्षिणे ऽपि वि-  
द्वान् विद्याफलमाप्नोत्येव ॥ २० ॥

'यत्र काले' इत्यादिना दक्षिणायने मृतानां पुनरावृत्तिः स्मर्यते-  
इत्यत आह—

## योगिनः प्रति च स्मर्यते स्मार्ते चैते ॥ २१ ॥

योगिनः स्मार्तयोगविदस्तान् प्रति स्मर्यते कालविनियोगः स्मा-  
र्ते चैते योगसांख्ये । आद्यश्चकारो ब्रह्मविदः प्रत्यस्मरणमाह । द्विती-  
यस्तयोरभौतत्वमाह । आतिवाहिकाऽङ्गीकारेण कृत्वा चिन्ते-  
यम् ॥ २१ ॥

## इति श्रीब्रह्मसूत्रदीपिकायां चतुर्थाऽध्यायस्य द्वितीयः पादः ।

—:०:—

पूर्वपादे उत्क्रान्तिर्निरूपिता, इदानीमुत्क्रान्तस्य विबुषो ऽर्चि-  
रादिका निरूप्यते—

## अर्चिरादिना तत्प्रथितेः ॥ १ ॥

सर्वो ब्रह्म प्रेप्सुर्अर्चिरादिनैव मार्गेण रंहति । कुतः? तत्प्रथितेः । तस्य  
मार्गस्य विबुषां प्रथितेः प्रसिद्धेः 'ये चेमे ऽरष्ये' इत्यादिना ॥ १ ॥

पूर्वाधिकरणे विदुषो ऽर्चिरादिमार्गेण गमनमुक्तं, स मार्गो न नियतः, वायोरेतस्मिन्नश्रवणादित्याक्षिप्य समाधत्ते—

**वायुमब्दादविशेषविशेषाभ्याम् ॥ २ ॥**

वायुमब्दात्संवत्सराद्देवलोकं प्राप्येति शेषः। कुतः? अविशेषविशेषाभ्यां 'स वायुलक्षक'मित्यविशेषः, 'स वायुमागच्छती'त्युत्तनन्तरं तद्वत्तेन मार्गेण स आगच्छतीति विशेषमाह, ताभ्याम् ॥ २ ॥

पूर्वाधिकरणे वायोरब्दानन्तर्यमुक्तं, तथापि लोकादीनामर्चिरादिसन्निवेशानुपपत्तिस्तदवस्था, नियामकाऽभावादिति प्रत्युदाहरणेनाक्षिप्य समाधत्ते—

**तडितो ऽधिवरुणः सम्बन्धात् ॥ ३ ॥**

तडितो विद्युल्लोकादधि अनन्तरं वरुणलोकः वरुणस्य विद्युता सम्बन्धादिन्द्रप्रजापतिलोकयोर्वरुणादधि 'आगन्तुकानामन्ते निवेश' इति न्यायेन सन्निवेशः ॥ ३ ॥

पूर्वाधिकरणे ऽर्चिरादिमार्गे वरुणादीनां तडितो ऽधिसम्बन्ध उक्तः सूचितमार्गो ऽवस्थितस्तथापि तस्मिन्मार्गे ऽर्चिरादिभोगभूमिषु गन्तुं विद्वानेकाकी प्रभुस्ततो न नियतमार्गो ऽयमित्याक्षिप्य समाधत्ते—

**आतिवाहिकस्तल्लिङ्गात् ॥ ४ ॥**

अतिवहन्तीत्यातिवाहिकाश्चेतना देवा अर्चिरादयः। कुतः? तल्लिङ्गात्। तेषां चेतनानां 'तत्पुरुषो ऽमानव' इति एकीकरणेन लिङ्गात् ॥ ४ ॥

नन्वत्रैवाऽयं पुमान्नेता ऽस्त्वित्यत आह—

**उभयव्यामोहात्तत्सिद्धेः ॥ ५ ॥**

उभयस्य नेतृणां संपिण्डितकरणत्वेन स्थानानां स्वयमेव व्यामोहो ऽचेतनत्वं, तस्मान्नेतृणां चेतनानां सिद्धिः। तस्मान्नात्रैव नेता इति शेषः ॥ ५ ॥

**वैदुयतेनैव तच्छ्रुतेः ॥ ६ ॥**



घरुणादिलोके तेषां नेतृणामभावात् पूर्वमपि चेतना न स्युरित्यत आह—वैद्युतेनैवाऽमानवेनैव तत्तस्मात् विद्युल्लोकादूर्ध्वं नीयते । कुतः? तच्छ्रुतेः । तस्याऽमानवस्य पुरुषस्य नेतृत्वस्य 'तान् वैदुचता'दित्यादिश्रुतेः ॥ ६ ॥

पूर्वाधिकरणे आतिवाहिकैः सगुणविद्याविदो नीयन्ते इत्युक्तं, तदनुपपन्नं, एतस्य प्राप्यस्य ब्रह्मणः परत्वेन निर्गुणविद्याविदप्यत्रैव गच्छतीत्याक्षिप्य समाधत्ते—

**कार्यं वादरिरस्य गत्युपपत्तेः ॥ ७ ॥**

यदर्चिरादिना गच्छन्तीति, ब्रह्म तत्कार्यं वादरिराचार्यो मन्यते । कुतः? अस्य कार्यस्य गतेरर्चिरादिगमनस्य तत्रोपपत्तिः सम्भवो गत्युपपत्तिः । तस्याः ॥ ७ ॥

ननु नाऽयं तर्कगम्यो ऽर्थ इत्यत आह—

**विशेषितत्वाच्च ॥ ८ ॥**

'ब्रह्मलोका'नित्यादिना । चकारस्तर्कस्य श्रुतिमूलस्य कर्तव्यतामाह ॥ ८ ॥

ननु कार्यस्यापि ब्रह्मशब्दो नोपपद्यते इत्यत आह—

**सामीप्यात् तद्व्यपदेशः ॥ ९ ॥**

तुशब्दस्तत्र ब्रह्मशब्दाऽनुपपत्तिं वारयति । का तर्ह्यत्रोपपत्तिरित्यत आह—सामीप्यात् । कार्यस्य ब्रह्मणः परेण ब्रह्मणा । अतस्तस्य ब्रह्मशब्दस्य व्यपदेशात् ॥ ९ ॥

ननु कार्यप्राप्तावनावृत्तिर्नोपपद्यतइत्यत आह—

**कार्याऽत्यये तदध्यक्षेण सहाऽतः परमभिधानात् ॥ १० ॥**

कार्यस्य ब्रह्मलोकस्याऽत्यये विनाशे तस्य ब्रह्मलोकरयाऽव्यक्षेण परमेष्ठिना सहाऽतः परमेष्ठिनः परं ब्रह्म भवति । कुतः? अनावृत्त्याद्यभिधानात् ॥ १० ॥

न त्विदं विश्वास्यमेवेत्यत आह—

स्मृतेश्च ॥ ११ ॥

ब्रह्मणा सहेत्यादयाः । चशब्दाच्छ्रुतेरपि 'ते ब्रह्मलोके' इत्या-  
दयायाः ॥ ११ ॥

पूर्वपक्षमाह—

परं जैमिनिमुख्यत्वात् ॥ १२ ॥

ब्रह्मशब्दस्य परब्रह्मणि मुख्यत्वात् यद् गम्यमर्चिरादिना तत्पर-  
मेवेति जैमिनिराचार्य आह ॥ १२ ॥

नन्वनुपपत्तेर्मुख्यार्थपरित्याग इत्यत आह—

दर्शनाच्च ॥ १३ ॥

'तयोर्ध्वमायन्नमृतत्वमेती'त्यमृतत्वप्राप्तेः । चकारो मुख्यार्था-  
ऽनुपपत्तेरभावमाह ॥ १३ ॥

'प्रजापतेः सभावेदमे' त्यादिना स्पष्टं कार्यब्रह्माऽवगम्यते इत्यत  
आह—

न च कार्ये प्रतिपत्त्यभिसन्धिः ॥ १४ ॥

'विश्वं प्रपद्यते' इति प्रतिपत्तेरभिसन्धिः कार्ये ब्रह्मणि न च,  
नैव । नामरूपनिर्वाहकस्य ब्रह्मणः प्रकृतत्वात् ॥ १४ ॥

पूर्वाधिकरणे ऽर्चिरादिप्राप्यस्य ब्रह्मणः कार्यत्वमुक्तम्, एवं  
चेत्प्रतीकोपासकैरपि तद् गम्यमित्याक्षिप्य समाधत्ते—

अप्रतीकावलम्बनान्नयतीति बादरायण

उभयथा ऽदोषात्तत्क्रतुश्च ॥ १५ ॥

प्रतीकाऽवलम्बना ये न भवन्ति ते ऽप्रतीकाऽवलम्बनाः तान् प्रती-  
कव्यतिरिक्तानमानवपुरुषो नयतीति बादरायण आचार्यो मन्यते ।  
न च नयने न्यायविरोध इत्यत आह—उभयथा ऽदोषात् । उभयथा  
प्रतीकालम्बनानां नयने ऽन्येषां नयने न्यायस्य प्रतीकावलम्बनव्य-  
तिरिक्त्यिषयत्वेनाऽदोषात् । अत्र को हेतुः? इत्यत आह—तत्क्रतुश्च ।  
तस्य ब्रह्मणः क्रतुः संकल्पः तत्क्रतुर्ब्रह्मप्राप्तौ हेतुः । चशब्दस्तद्भाव-  
प्राप्तौ ॥ १५ ॥

ननु प्रतीकोपासनानां फलाऽभावात् ब्रह्मलोक एव फलं फल्य-  
मित्यत आह—

**विशेषं च दर्शयति ॥ १६ ॥**

‘यावन्नाम्नो गत’मित्यादिना प्रतीकोपासनेषु फलस्य । चकारो  
ऽश्रुतफलेषु ब्रह्मलोकः फलं कल्प्यामिति कल्पनाऽभावमाह ॥ १६ ॥

इति ब्रह्मसूत्रदीपिकायां चतुर्थाऽध्यायस्य तृतीयः पादः ।

—०—

पूर्वपादे सगुणविद्याविदो ऽर्चिरादिगतिः कार्यब्रह्मप्राप्तिश्च फल-  
मुक्तमिदानीं निर्गुणविद्याविदस्तत्संपात्तिरुच्यते—

**संपद्याविर्भावः स्वेन शब्दात् ॥ १ ॥**

परं ज्योतिरूपसंपद्य स्वेन केवलेनैवात्मना ऽऽविर्भवति । कुतः ?  
‘स्वेन रूपेणाऽभिनिष्पद्यते’ इति स्वशब्दात् । कः पुनर्विशेषः पूर्वो-  
त्तरयोः स्वरूपयोः? इत्यत आह—

**मुक्तः प्रतिज्ञानात् ॥ २ ॥**

यो ऽत्राऽभिनिष्पद्यतइत्युक्तः स सर्वसम्बन्धविनिर्मुक्तः ।  
कुतः ? ‘य आत्मे’ त्यादिना तादृशस्यैव प्रतिज्ञानात् ॥ २ ॥

‘परं ज्योतिरूपसंपद्ये’ति ज्योतिषि सम्पत्तेः कथमात्मरूपेणाऽऽवि-  
र्भावः? इत्यत आह—

**आत्मा प्रकरणात् ॥ ३ ॥**

ज्योतिःशब्देनाऽऽत्मा ऽभिधीयते । कुतः ? प्रकरणात् । ‘य आ-  
त्मे’त्यादेः ॥ ३ ॥

पूर्वाधिकरणे स्वेन सता संपत्तिरुक्ता, सा सुषुप्तिवत्स्यादित्या-  
क्षिप्य समाधत्ते—

**अविभागेन दृष्टत्वात् ॥ ४ ॥**

परं ज्योतिरूपसंपद्य स्वेन रूपेणाऽभिनिष्पद्यते यः स त्वविभा-  
गेन । कुतः ? ‘तत्त्वमसी’त्यादेर्दृष्टत्वात् ॥ ४ ॥

पूर्वाधिकरणे अविभागेन ब्रह्मसंपत्तिरुक्ता, तद्ब्रह्म स्वभावेन सवि-  
शेषमित्याक्षिपति—

**ब्राह्मेण जैमिनिरुपन्यासादिभ्यः ॥ ५ ॥**

ब्राह्मेण स्वेन रूपेणाऽपहतपाप्मत्वादिना सर्वज्ञत्वादिना च नि-  
ष्पद्यते इति जैमिनिराचार्यो मन्यते । कुतः ? उपन्यासादिभ्यः । उप-  
न्यासो 'इयमात्मे' त्यादिशब्देन 'स तत्र पर्येती'त्यैश्वर्यादिभ्यः ॥ ५ ॥

**चितितन्मात्रेण तदात्मकत्वादित्यौडु-  
लोमिः ॥ ६ ॥**

चिन्मात्रेण चैतन्यमेवाऽऽत्मनो रूपमतश्चैतन्यमात्रेणैवाऽभि-  
निष्पद्यते । तदेव कुतः ? इत्यत आह—'एवं वा अरे' इत्यादिना तदा-  
त्मकत्वात् चैतन्यमात्रात्मकत्वात् । आत्मनो वस्तुतः सत्यसङ्कल्प-  
त्वादीनामुपाधिधर्मत्वादित्यौडुलोमिराचार्यो मन्यते ॥ ६ ॥

**एवमप्युपन्यासात्पूर्वभावादविरोधं बादरा-  
यणः ॥ ७ ॥**

एवमपि पारमार्थिकचैतन्यरूपेण स्वरूपाऽभ्युपगमे ऽपि पूर्वस्या-  
ऽप्युपन्यासादिभ्यो ऽवगतस्य ब्राह्मस्यैश्वर्यरूपस्य भावाद्व्याख्या-  
नादप्यविरोधं बादरायण आचार्यो मन्यते, बादरायणमतं सिद्धा-  
न्तः ॥ ७ ॥

पूर्वाधिकरणे ब्रह्मणि विशेषाऽसम्भवात्सविशेषप्रकृतावपि सवि-  
शेषत्वश्रुतिरौपाधिकविशेषे व्यवस्थापिता, नैवं योगी सङ्कल्पाऽतिरि-  
क्तसाधनवानिति प्रत्युदाहरणेनाक्षिप्य समाधत्ते—

**संकल्पादेव तच्छ्रुतेः ॥ ८ ॥**

पित्रादयः सङ्कल्पादेव समुत्तिष्ठन्ति न तु निमित्तान्तरात् ।  
कुतः ? तस्य 'सङ्कल्पादेवाऽस्य पितरः समुत्तिष्ठन्तीति तादृशस्य  
समुत्थानस्य श्रुतेः ॥ ८ ॥

**अत एव चाऽनन्याधिपतिः ॥ ९ ॥**

अत एव सत्यसङ्कल्पत्वादेवाऽनन्याऽधिपतिश्च । अस्य नाऽन्यो  
ऽधिपतिरपि ॥ ६ ॥

पूर्वाधिकरणे संकल्पाऽतिरिक्तसाधनानां सगुणविद्याविदो यो-  
गिनो ऽसाधनत्वमुक्तं तच्छ्रुतेः । नैवमत्र श्रुतिरस्ति, अतो ऽपि म-  
नोऽतिरिक्तानां साधनानामसत्त्वमेवेति प्रत्युदाहरणेनाक्षिप्य पक्षा-  
न्तरमाह—

**अभावं वादरिराह ह्येवम् ॥ १० ॥**

मनोऽतिरिक्तानां शरीरेन्द्रियादीनामभावं वादरिराचार्यो मन्यते ॥  
कुतः ? हि यस्मात् एवमाह श्रुतिः 'स एवैतानी'त्यादिना ॥ १० ॥

**भावं जैमिनिर्विकल्पाऽऽमननात् ॥ ११ ॥**

जैमिनिराचार्यो मनोवच्छरीरस्यापि सेन्द्रियस्य भावं मुक्तं प्रति  
मन्यते । कुतः ? 'स एकधा भवती'त्यादिना विकल्पस्याऽऽमन-  
नात् ॥ ११ ॥

**द्वादशाहवदुभयविधं वादरायणो ऽतः ॥ १२ ॥**

वादरायणो मुनिराचार्यो ऽत एव लिङ्गदर्शनादुभयविधं मन्य-  
ते भावमभावं द्वादशाहवत् । यथा द्वादशाहः सत्रमहीनश्च तद्वत् ।  
अतः सिद्धान्तः ॥ १२ ॥

ननु शरीराऽभावे सुषुप्तिवन्न विषयोपलभ्य इत्यत आह—

**तन्वभावे सन्ध्यवदुपपत्तेः ॥ १३ ॥**

शरीराऽभावे सन्ध्ये यथोपलब्धिमात्राः पित्रादिकामा भवन्ति  
एवं मोक्षे ऽपि स्युः, तथा सत्युपपत्तेः ॥ १३ ॥

**भावे जाग्रद्वत् ॥ १४ ॥**

पूर्वाधिकरणे 'स एकधा भवति त्रिधा भवती'ति वाक्योदाह-  
रणेनाऽनेकशरीरग्रहणमुक्तं, तत् क्रमेण न युगपदित्याक्षिप्य स-  
माधत्ते—

**प्रदीपवदोवेशस्तथा हि दर्शयति ॥ १५ ॥**

शरीरान्तराणां स्वीकारे शरीरान्तरात् शरीरान्तरेष्वावेशः प्र-  
दीपवत् । यथैकस्य प्रदीपस्य प्रदीपसहस्रेषु आवेशः तद्वत् । कुत

एतत्? हि यस्मात् तथा दर्शयति श्रुतिः 'स एकघ्ना भवती'त्यादिना ॥ १५ ॥

स्वाप्ययसंपत्तयोरन्यतराऽपेक्षमाविष्कृतं

हि ॥ १६ ॥

स्वाप्ययः सुषुप्तिः संपत्तिस्तयोरन्यतरापेक्षं 'यत्र त्वस्ये'त्यादि प्रतिषेधवचनम् । कुतः? हि यस्मात् सुषुप्तौ मुक्तौ वा इदमाविष्कृतमुदाहृतम् ॥ १६ ॥

पूर्वाधिकरणे शरीरोन्द्रियाणां कर्तृत्वमुक्तं योगिनः, तद्वज्जगद्धा-पारकर्तृत्वमपीति दृष्टान्तेनाक्षिप्य समाधत्ते—

जगद्धापारवर्जं प्रकरणादसन्निहित-

त्वाच्च ॥ १७ ॥

योगिनां भौतिकेष्वेव स्वातन्त्र्यं न भूतेष्वित्याह-जगद्धापारवर्जम् । कुतः? प्रकरणात् । सर्वभूतसृष्टिवाक्येषु परमात्मनः प्रकृतत्वात् । न च तेऽपि परमात्मवत् प्रकृता इत्याह-असन्निहितत्वाद्योगिनाम् । च कारो महाभूतसृष्टौ योगिनामशक्यत्वमप्याह ॥ १० ॥

प्रत्यक्षोपदेशादिति चेन्नाधिकारिकमण्डल-

स्थोक्तेः ॥ १८ ॥

प्रत्यक्षोपदेशात् 'आप्नोति स्वाराज्य'मित्यादेर्योगिनां जगद्धापा-रस्वातन्त्र्यमिति चेन्न । कुतः? आधिकारिको य आदित्यमण्डलस्थ-स्तस्योक्तेः ॥ १८ ॥

ननूपाधिव्यतिरिक्तस्य ब्रह्मणोऽसत्त्वे कुतोऽयं विभागः? इत्यत आह—

विकारावर्ति च तथा हि स्थितिमाह ॥ १९ ॥

विकारावर्त्यापि नित्यमुक्तं परमेश्वरं न केवलविकारमात्रगोचरं सावित्रमण्डलाद्याधिष्ठानम् । तथा हि यस्मात् स्थितिमाह आम्नायः 'एतावानस्य महिमे'त्यादिना ॥ १९ ॥

ननु पादत्रयमुपलभ्यते न त्वन्यत्किञ्चिदित्यत आह—

**दशयतश्चैवं प्रत्यक्षाऽनुमाने ॥ २१ ॥**

एवं विकारावर्ति रूपं श्रुतिस्मृती दर्शयतः । श्रुतिर्न तत्र सूर्य' इत्याद्या । स्मृतिर्न जायते, इत्याद्या । चकारो मुक्तेरपि सत्त्वमाह ॥२०॥

ननु परमेश्वरस्य जगत्कर्तृत्वमुक्तं, तत्समानशीलाश्च योगिन इत्यत आह—

**भोगमात्रसाम्यलिङ्गाच्च ॥ २१ ॥**

अनादिसिद्धेन परमेश्वरेण भोगमात्रं समानं योगिनां यथैतदेवलिङ्गं योगिनां जगद्धापाराऽभावे । चकारादेनेकेश्वरादिदोषश्च ॥२१॥

नन्वेवं सति साऽतिशयत्वात् अन्तवत्त्वमैश्वर्यस्य स्यात्ततश्चैवमावृत्तिरिति चेत्—

**अनावृत्तिः शब्दादनावृत्तिः शब्दात् ॥२२॥**

ब्रह्मलोकप्राप्तानां तेषां न पुनरावृत्तिः । कुतः? 'न स पुनरावर्तते' इत्यादेः शब्दात् । सूत्राऽभ्यासः शास्त्रसमार्तिं द्योतयति ॥ २२ ॥

इति श्रीमत्परमहंसपरिव्राजकाचार्याऽऽनन्दात्मपञ्चपाद-

शिष्यस्य परमहंसपरिव्राजकाचार्यश्रीमच्छङ्करानन्द-

भगवतः कतौ ब्रह्मसूत्रदीपिकाया चतुर्था-

ऽध्यायस्य चतुर्थः पादः ॥

संपर्णश्च चतुर्थो ऽध्यायः ।

समाप्तश्चायं ग्रन्थः ॥

शुभम् ।

BENARES SANSKRIT SERIES;  
A  
COLLECTION OF SANSKRIT WORKS

EDITED BY THE  
PANDITS OF THE BENARES SANSKRIT COLLEGE,  
UNDER THE SUPERINTENDENCE OF  
R. T. H. GRIFFITH, M. A., C. I. E.  
AND  
G. THIBAUT, PH. D.  
Nos. 91 & 112.

---

ब्रह्मसूत्रदीपिका

श्रीमच्छङ्करानन्दभगवद्विरचिता ।

तथा—

तत्त्वानुसन्धानं नाम वेदान्तप्रकरणम्  
प. प. श्रीमन्महादेवानन्दसरस्वतीरचितम् ।

BRAHMASŪTRADĪPIKĀ

BY ŚRĪ ŚANKARĀNANDA,  
And TATTVĀNUSANDHĀNA  
BY ŚRĪ MAHĀDEVĀNANDASARASWATĪ,

EDITED BY

Rāma Śāstrī Tailānga,  
PROFESSOR, GOVT. SANSKRIT COLLEGE, BENARES.

BENARES:

*Published by the Proprietors Messrs. Braj B. Das & Co.,*  
AND SOLD BY H. D. GUPTA,  
*Secretary, Chowkhamba Sanskrit Book Depôt.*

Printed at the Vidyā Vilās Press & Tara Printing Works,  
BENARES.

1906.

*Registered under Act XXV. of 1867. (ALL RIGHTS RESERVED.)*



# तत्त्वाऽनुसन्धानं नाम वेदान्तप्रकरणम् ।

श्रीगणेशाय नमः ।

ब्रह्माहं यत्प्रसादेन मयि विश्वं प्रकल्पितम् ।

श्रीमत्स्वयंप्रकाशाख्यं प्रणौमि जगतां गुरुम् ॥ १ ॥

देहो नाहं श्रोत्रवागादिको न

नाहं बुद्धिर्नाऽहमध्यासमूलम् ।

नाहं सत्याऽऽनन्दरूपश्चिदात्मा

मायासाक्षी कृष्ण एवाऽहमस्मि ॥ २ ॥

अथ मोक्षस्य वाक्यार्थज्ञानाऽधीनत्वात्तदर्थं तत्पदार्थं नि-  
रूपयामः । तत्पदार्थस्य लक्षणं द्विविधम् । कूटस्थलक्षणं स्वरू-  
पलक्षणञ्चेति । मृष्टिस्थितिलयकारणत्वं तटस्थलक्षणम् ।  
“यतो वा इमानि भूतानि जायन्ते येन जातानि जीवन्ति यत्प्र-  
यन्त्यभिसंविशन्ती”ति श्रुतेः । तदुक्तं भगवता सूत्रकारेण  
“जन्माद्यस्य यत” इति । सत्यज्ञानाऽऽनन्दाः स्वरूपलक्षणम् ।  
“सत्यं ज्ञानमनन्तं ब्रह्म” “आनन्दो ब्रह्मेति व्यजानात्” इत्यादि-  
श्रुतेः । उक्तं च “आनन्दादयः प्रधानस्ये”ति ।

सं च द्विविधः । वाच्यार्थो लक्ष्यार्थश्चेति । मायोपहितं चै-  
तन्यं तत्पदवाच्यार्थः । मायाविर्निमुक्तं चैतन्यं तत्पदलक्ष्यार्थः ।

अथ केयं माया ? शृणु । यथा शुक्राद्यादौ रजतादि कल्पितं तथा  
चेतने ऽचेतनं कल्पितम् । “इदं सर्वं यदयमात्मा” “आत्मैवेदं  
सर्वम्” “ब्रह्मैवेदं सर्वम्” “पुरुष एवेदं विश्वम्” “सर्वं खल्वि-

दं ब्रह्म” “वासुदेवः सर्वम्” “नारायणः सर्वमिदम् पुराण”  
इत्यादिश्रुतिस्मृतिवाक्यशतैरचेतनस्य चेतनव्यतिरेकेणाऽभा-  
तिपादनात् । चेतनाचेतनयोरभेदायोगाच्च । चेतनं निखशुद्ध-  
बुद्धमुक्तसखपरमानन्दाऽद्वयं ब्रह्म । अचेतनमज्ञानादिजडजातम् ।  
अज्ञानं त्रिगुणात्मकं सदसद्भ्यामनिर्वचनीयम् भावरूपं ज्ञाननिव-  
र्यम् । अहं ब्रह्म न जानामीत्यनुभवात् । “देवात्मशक्तिः स्वगुणै-  
र्निगूढा” मिसादिश्रुतेः । “अज्ञानेनावृतं ज्ञानं तेन मुह्यन्ति जन्तवः”  
“ज्ञानेन तु तदज्ञानं येषां नाशितमात्मन” इति स्मृतेश्च ।

तच्चाऽज्ञानं द्विविधं मायाऽविद्याभेदात् । शुद्धसत्त्व-  
प्रधानं तन्मायेत्युच्यते । मलिनसत्त्वप्रधानं विद्येत्युच्यते ।  
“जीवेशावाभासेन करोति माया चाऽविद्या च स्वयमेव  
भवती ” ति श्रुतेः ।

अथ वा ऽज्ञानस्य शक्तिर्द्विविधा, ज्ञानशक्तिः क्रिया-  
शक्तिश्चेति । रजस्तमोभ्यामनभिभूतसत्त्वं ज्ञानशक्तिः । “सत्त्वा-  
त्संजायते ज्ञानमिति स्मृतेः । क्रियाशक्तिर्द्विविधा, आवरण-  
शक्तिर्विक्षेपशक्तिश्चेति । रजस्सत्त्वाभ्यामनभिभूतं तम आवरण-  
शक्तिः । तदुक्तम् । “कृष्णं तम आवरणात्मकत्वात् ” इति ।  
सा च नास्ति न प्रकाशते इति व्यवहारहेतुः । तथा चोक्तम् ।  
“न भाति नास्ति कूटस्थ इत्यापादनमावृति”रिति । तमः-  
सत्त्वाभ्यामनभिभूतं रजो विक्षेपशक्तिः । “रजसो लोभ एव  
चेति ” स्मृतेः । लोभादीनां विक्षेपकत्वं प्रसिद्धमेव । सा चा-  
काशादिप्रपञ्चोत्पत्तिहेतुः । उक्तं च । “विक्षेपशक्तिर्लिङ्गादि  
ब्रह्माण्डान्तं जगत् सृजे” दिति । तथा च पूर्वोक्ताऽज्ञानमावर-  
णशक्तिप्रधानं सदविद्येत्युच्यते । अज्ञानं विक्षेपशक्तिप्रधानं  
सन्मायेत्युच्यते । एतदभिप्राया स्मृतिरपि ।

“ तरस्यविद्यां विततां हृदि यस्मिन्निवेशिते ।  
योगी मायाममेयाय तस्मै विद्यात्मने नमः ” ॥

इत्येवंरूपा द्रष्टव्या ।

एवं च मायोपहितचैतन्यमीश्वरो जगत्कारणमन्तर्यामीत्यु-  
च्यते । स एव तत्पदवाच्यार्थः । अविद्योपहितं चैतन्यं जीवः  
प्राज्ञ इत्युच्यते । तदुक्तम् ।

“ तमोरजःसत्त्वगुणा प्रकृतिर्द्विविधा च सा ।  
सत्त्वशुद्धयविशुद्धिभ्यां मायाविद्ये च ते मते ॥  
मायां विम्बो वशी कृत्य तां स्यात् सर्वज्ञ ईश्वरः ॥  
अविद्यावशगस्त्वन्यस्तद्वैचित्र्यादनेकधा ” इति ।

“ अस्माद् मायी सृजते विश्वमेतत्तस्मिन्श्चान्यो मायया  
सन्निरुद्धः ” “ मायां तु प्रकृतिं विद्यान्मायिनं तु महेश्वर ”-  
मिसेवमादिश्रुतय उक्ताभिप्राया द्रष्टव्याः ।

यद्वा यथा एक एव देवदत्तः क्रियानिमित्तवशेन पाचको  
याचक इति व्यपदिश्यते तथा एकमेवाऽज्ञानं विक्षेपाऽऽवरण-  
शक्तिनिमित्तभेदेन मायाऽविद्येति च व्यपदिश्यते । तथा  
चाऽऽविद्याप्रतिबिम्बितं चैतन्यं जीवः । अविद्योपहितं बिम्बचै-  
तन्यमीश्वरः । “ आभाम एव च ” “ अत एव चोपमा सूर्यकादि-  
वत् ” “ यथा ह्ययं ज्योतिरात्मा विवस्वानपो भिन्ना बहुधैको  
ऽनुगच्छन्, उपाधिना क्रियते भेदरूपो देवः क्षेत्रेष्वेवमज्ञायमा-  
त्मा ” “ एक एव हि भूतात्मा भूते भूते व्यवस्थितः । एकधा  
बहुधा चैव दृश्यते जलचन्द्रव ” दिखादिश्रुतिसूत्रयोः सत्त्वात् ॥  
अस्मिन्पक्षे जीवस्त्वेक एव, तस्मिन्नन्तःकरणविशिष्टाः प्रमातारः  
कल्पिताः ।

के चित्तु नानाऽज्ञानं स्वीकृत्य वनवदज्ञानसमुदायः समष्टि-  
स्तदुपहितं चैतन्यमीश्वरः । वृक्षवत्प्रत्येकमज्ञानं व्यष्टिस्तदुपहित-  
चैतन्यं प्राज्ञ इति वदन्ति ।

अन्ये तु कारणीभूताऽज्ञानोपहितं चैतन्यमीश्वरः, अन्तःक-  
रणोपहितं चैतन्यं जीवः । “ कार्योपाधिरयं जीवः कारणोपा-  
धिरीश्वर ” इति वचनादित्याहुः ।

सर्वथा मायोपहितचैतन्यमीश्वरः । स च ज्ञानशक्त्युपहितस्व-  
रूपेण जगत्कर्त्ता, विज्ञेयादिशक्तिमदज्ञानोपहितस्वरूपेण जग-  
दुपादातम्, ऊर्णनाभिवत् । “ यथोर्णनाभिः सृजते गृहीते  
चे ” सादिश्रुतेः । “ यः सर्वज्ञः स सर्ववित् स सर्वस्य कर्त्ता ”-  
सादिश्रुतिभ्यश्च ।

एवं पूर्वोक्तादीश्वरादाकाश उत्पद्यते । “ आकाशाद्रायुः,  
वायोरग्निः, रश्मिरापः, अद्भ्यः पृथिवी च ” “ तस्माद्वा एतस्मादात्मन  
आकाशः संभूत ” इत्यादिश्रुतेः । मायायाः सत्त्वरजस्तमोगुणा-  
त्मकत्वात्तत्कार्याण्याकाशादीन्यपि सत्त्वरजस्तमोगुणात्मका-  
न्यपञ्चीकृतानि सूक्ष्मभूतानि, इति च वर्णयन्ति ।

एतेभ्यः सूक्ष्मभूतेभ्यः स्थूलभूतानि सूक्ष्मशरीराणि च सप्त-  
दशल्लिङ्गात्मकानि जायन्ते ।

सप्तदशल्लिङ्गानि तु ज्ञानेन्द्रियाणि पञ्च कर्मेन्द्रियाणि मनो  
बुद्धिः पञ्च प्राणाश्चेति ।

तथा च आकाशादिसात्त्विकांशेभ्यो व्यस्तेभ्यो ज्ञानेन्द्रि-  
याण्युत्पद्यन्ते । आकाशसात्त्विकांशाच्छ्रोत्रमुत्पद्यते । वायोः  
सात्त्विकांशः त्वगिन्द्रियम् । तेजसः सात्त्विकांशाच्चक्षुः । अपां  
सात्त्विकांशाद्रसनम् । पृथ्वीसात्त्विकांशाद् घ्राणम् । “ श्रोत्र-  
माकाश ” इत्यादिश्रुतेः ।

आकाशादीनां सात्त्विकांशेभ्यो मिलितेभ्यो ऽन्तःकरण-  
मुत्पद्यते ।

तत् संकल्पविकल्पनिश्चयाऽभिमानाऽनुसंधानरूपवृत्तिभे-  
दाच्चतुर्विधम् ।

“ मनो बुद्धिरहंकारश्चित्तं चेति चतुर्विधम् ।

संकल्पाख्यं मनोरूपं बुद्धिर्निश्चयरूपिणी ॥

अभिमानात्मकस्तद्वदहंकारः प्रकीर्तितः ।

अनुसंधानरूपं च चित्तमित्यभिधीयते” ॥

इति वार्त्तिकवचनात् ।

पूर्वाक्ताकाशादिरजोशेभ्यो व्यस्तेभ्यः कर्मेन्द्रियाण्युत्प-  
द्यन्ते । आकाशराजसांशात्त्वगिन्द्रियमुत्पद्यते । वायोः राजसां-  
शाद्दस्तौ । तेजसो राजसांशात् पादौ । अपां राजसांशादुपस्थः ।  
पृथिवीराजसांशात्पायुः ।

आकाशादिराजसांशेभ्यो मिलितेभ्यः प्राण उत्पद्यते । सो  
ऽपि वृत्तिभेदात्पञ्चविधः । प्राग्गमनवान्नासाग्रस्थानवर्त्ती प्राणः ।  
अत्राग्गमनवान् पाय्वादिस्थानवर्त्ती अपानः । विष्वग्गमनवा-  
न् सर्वशरीरवर्त्ती व्यानः । ऊर्ध्वगमनवान् कण्ठवर्त्ती उदानः ।  
अशितपीतान्नपानादिसमीकरणकरो ऽखिलशरीरवर्त्ती समानः ।  
“ वाक्पाणिपादपायूपस्थानि कर्मेन्द्रियाणि तेषां क्रमेणे”-  
त्यादिश्रुतेः ।

अन्नमय, प्राणमय, मनोमय, विज्ञानमया, ऽऽनन्दमयाः कोशाः  
पञ्चाऽत्रैवान्तर्भवन्ति । वक्ष्यमाणं स्थूलशरीरमन्नमयकोशः । उक्तं  
सूक्ष्मशरीरं कोशत्रयात्मकम् । कर्मेन्द्रियैः सहितः प्राणः प्राण-  
मयकोशः । कर्मेन्द्रियैः सहितं मनो मनोमयकोशः । ज्ञानेन्द्रियैः  
सहिता बुद्धिर्विज्ञानमयकोशः ।

अयमेव कर्तृत्वोपाधिः । “ विज्ञानं यज्ञं तनुते कर्माणि  
तनुते ऽपि चे ” त्यादिश्रुतेः ॥

अन्तःकरणस्य सत्त्ववृत्तिर्द्विविधा । निश्चयवृत्तिः, सुखाकार-  
वृत्तिश्चेति । निश्चयवृत्तिमदन्तःकरणं बुद्धिरित्युच्यते । सुखा-  
कारवृत्तिमदन्तःकरणं भोक्तृत्वोपाधिः । “ तस्य प्रियमेव  
शिरो, मोदो दक्षिणः पक्षः, प्रमोद उत्तरः पक्षः, आनन्द  
आत्मा, ब्रह्मपुच्छं प्रतिष्ठे ” त्यादिश्रुतेः । अयमेव कारणपर्यन्त  
आनन्दमयकोशः ।

के चित्तु अज्ञानम् आनन्दमयकोशं वदन्ति ।

इदं सूक्ष्मशरीरं सप्तदशलिङ्गं द्विविधम् । समष्टिव्यष्टिभेदात् ।  
अपञ्चीकृतपञ्चमहाभूततत्कार्यसप्तदशलिङ्गं समष्टिरित्युच्यते । एत-  
दुपहितं चैतन्यं हिरण्यगर्भं इत्युच्यते, प्राणः सूत्रात्मेति च । ज्ञान-  
क्रियाशक्तिमदुपहितत्वाद् व्यापित्वाच्च । अथ वा पूर्वोक्ताऽपञ्चीकु-  
तभूतेभ्यः सर्वव्यापकं लिङ्गशरीरं पृथगेवोत्पन्नं, तदेव समष्टिरि-  
त्युच्यते ।

समष्टित्वं नाम जात्यादिवत्सर्वत्र व्यष्टिष्वनुस्यूतत्वम् । तदु-  
क्तम् । “ तेभ्यः समभवत्सूत्रं लिङ्गं सर्वात्मकं महत् ” इति ।

के चित्तु वनवल्लिङ्गशरीरसमुदायः समष्टिरिति वदन्ति ।

प्रत्येकं लिङ्गशरीरं व्यष्टिरित्युच्यते ।

व्यष्टित्वं नाम व्यक्तिवद्व्यावृत्तत्वम् । एतदुपहितं चैतन्यं  
तैजस इत्युच्यते । तेजोमयान्तःकरणोपहितत्वात् । सामान्यविशे-  
षयोरिव जातिव्यक्तयोरिव च समष्टिव्यष्टयोस्तादात्म्याभ्युपग-  
मात् तदुपहितयोस्तैजससूत्रात्मनोरपि तादात्म्यम् ।

एतदेव सूक्ष्मशरीरमविद्याकामकर्मसहितं पुर्यष्टकमित्यु-  
च्यते । ज्ञानेन्द्रियपञ्चकं, कर्मेन्द्रियपञ्चकम्, अन्तःकरणचतुष्टयम्,

प्राणादिपञ्चकम्, भूतसूक्ष्मपञ्चकम्, अविद्या, कामः, कर्म, चेसे-  
तान्यष्टौ ।

तत्र कार्याविद्या द्रष्टव्या । सा चतुर्विधा । अनित्ये नित्य-  
त्वबुद्धिः, अशुचौ शुचित्वबुद्धिः, असुखे सुखबुद्धिः, अनात्मन्या-  
त्मबुद्धिश्चेति । तदुक्तम् । “अनिताऽशुचिदुःखाऽनात्मसु नित्यशु-  
चिसुखात्मख्यातिरविद्ये”ति । अस्यार्थः—अनित्ये ब्रह्मलोकादि-  
संसारसुखादिफले नित्यत्वबुद्धिरेका अविद्या द्रष्टव्या । अशुचि-  
षु स्वशरीरपुत्रभार्यादिशरीरेषु शुचित्वबुद्धिरपरा । दुःखेषु  
दुःखसाधनेषु च सुखतत्साधनबुद्धिरन्या । अनात्मनि देहेन्द्रि-  
यादावहमिसात्मबुद्धिरितरा चेसविद्या चतुर्विधेति । कामो रागः ।

कर्म त्रिविधम् । सञ्चित, मागामि, प्रारब्धश्चेति । स्वकृतं  
फलमदत्त्वा ऽदृष्टरूपेण विद्यमानं सञ्चितं कर्म । यथा सन्ध्याव-  
न्दनाऽग्निहोत्रादि । आगामि अस्मिन् शरीरे क्रियमाणं कर्म ।  
वर्तमानशरीराऽऽरम्भकं प्रारब्धं कर्म ।

सञ्चिताऽऽगामिकर्मणोः फलभोगेन वा विरोधिकर्मन्तरेण  
वा ब्रह्मज्ञानेन वा विनाशः । प्रारब्धस्य तु भोगेनैव विनाशः ।  
किं बहुना प्रारब्धव्यतिरिक्तानामविद्यादीनां पञ्चक्लेशानां तत्त्व-  
ज्ञानान्नाशः । तथा हि—अविद्याऽस्मितारागद्वेषाऽभिनिवेशः पञ्च  
क्लेशाः । कार्यकारणरूपा द्विविधा ऽविद्या निरूपिता । अहंकारस्य  
सूक्ष्मावस्था ऽस्मिता । इदमेव महत्तत्त्वं सामान्याऽहंकार इति चो-  
च्यते । राग उक्तः । द्वेषः क्रोधः । स्वीकृतस्य पुनस्त्यागाऽसहिष्णुत्व-  
मभिनिवेशः । एतेषां पञ्चानां ब्रह्मसाक्षात्काराविवृत्तिः । “ज्ञात्वा  
देवं मुच्यते सर्वपापैः”रित्यादिश्रुतेः । पापैः पञ्चक्लेशैरित्यर्थः ।  
तिष्ठतु तावत्प्रासङ्गिकम् । एवं सूक्ष्मशरीरोत्पत्तिर्निरूपिता ।

पञ्चीकृतभूतानि स्थूलभूतानि ।

पञ्चीकरणं तु पूर्वोक्तानामाकाशादीनां तामसांशान् एकै-  
कं द्विधा समं विभज्य तत्रैकं चतुर्धा विभज्य स्वांशं परिसृज्य  
इतरांशेषु योजनम् । तेषां पृथ्वी मलमांसमनः, जलं मूत्रलोहित-  
माणाः, तेजो ऽस्थिमज्जावाक् “त्रिवृतं त्रिवृतमेकैकं करवाणी”ति  
त्रिवृतकरणश्रुतेः पञ्चीकरणस्याप्युपलक्षणत्वात् पञ्चीकरणं  
प्रामाणिकमेव । “वैशिष्ट्यात्तु तद्वादस्तद्वाद” इति न्यायेन  
स्वांशभूयस्त्वाविशेषव्यपदेशोऽपि संभवति । एवं च सति आकाशे  
शब्दो ऽभिव्यज्यते । वायौ शब्दस्पर्शौ । तेजसि शब्दस्पर्शरूपाणि ।  
जले शब्दस्पर्शरूपरसाः । पृथिव्यां शब्दस्पर्शरूपरसगन्धाश्च ।  
तथा पञ्चीकृतपृथिव्या ब्रह्माण्डमुत्पन्नं तदन्तर्वात्तिलोकाश्चतुर्दश ।  
ब्रह्माण्डान्मनुशतरूपे जाते । ब्रह्माण्डान्तर्वात्तिपृथिव्या ओष-  
ध्य उत्पन्नाः । ओषधिभ्यो ऽन्नम् । पितृभ्यां भुक्तान्नपरिणामरेतः-  
शोणितद्वारा स्थूलशरीरमुत्पन्नम् । तच्चतुर्विधम् । जरायुज, मण्ड-  
जं, स्वेदज, मुद्गिज्जं चेति । मनुष्यादिशरीरं जरायुजम् । पक्षिपन्न-  
गादिशरीरमण्डजम् । यूकामशकादिशरीरं स्वेदजम् । तृणगु-  
ल्मादिशरीरमुद्गिज्जम् ।

उक्तं स्थूलशरीरं पुनः प्रकारान्तरेण द्विविधम् । समष्टिव्य-  
ष्टिभेदात् । पञ्चीकृतपञ्चमहाभूततत्कार्यं ब्रह्माण्डं तदन्तर्वात्ति-  
कार्यं सर्वं समष्टिरित्युच्यते । अथ वा व्यक्तिषु गोत्वादिबत्सर्व-  
व्यष्टिष्वनुस्यूतं पञ्चीकृतभूतकार्यं ब्रह्माण्डात्मकं व्यापकं समष्टिः,  
बनवत् । सकलस्थूलशरीरसमुदायो वा समष्टिरित्युच्यते । एत-  
दुपहितं चैतन्यं विराद् वैश्वानर इत्युच्यते, विविधं राजमानत्वात्  
सर्वनराभिमानित्वाच्च । प्रत्येकं स्थूलशरीरं गवादिव्यक्तिवद्वावृत्तं  
व्यष्टिरित्युच्यते । एतदुपहितं चैतन्यं विश्व इत्युच्यते । सूक्ष्म-  
शरीरमपरिसृज्य स्थूलशरीरप्रविष्टत्वात् । अनयोः समष्टिव्य-



षष्ठ्योः सामान्यविशेषयोरिव तादात्म्याऽभ्युपगमात् एतदुपहित-  
विश्ववैश्वानरयोरपि तादात्म्यम् ।

एक एव जीवो जाग्रदवस्थायां स्थूलसूक्ष्मकारणाऽविद्याभि-  
मानी सन् विश्व इत्युच्यते । स एव स्वप्नावस्थायां सूक्ष्मशरी-  
रकारणाऽविद्याऽभिमानी सन् तैजस इत्युच्यते । स एव सुषुप्तौ  
कारणाऽविद्याभिमानी सन्प्राज्ञ इत्युच्यते । स एव शरीरत्रया-  
ऽभिमानरहितः सन् शुद्धः परमात्मा भवति ।

तस्यैवाभिमानिनो जीवस्याऽवस्थाः पञ्च । जाग्रत्स्वप्नसुषु-  
प्तिमूर्च्छामरणभेदात् । दिमाद्यधिष्ठातृदेवताऽनुगृहीतैरीन्द्रियैः  
शब्दादिविषयाऽनुभवाऽवस्था जाग्रदवस्था । जाग्रद्भोगप्रदकर्मो-  
परमे सति इन्द्रियोपरमे जाग्रदनुभवजन्यसंस्कारोद्भूतविषयतज्ज्ञा-  
नाऽवस्था स्वप्नावस्था । जाग्रत्स्वप्नोभयभोगप्रदकर्मोपरमे सति  
स्थूलसूक्ष्मशरीराभिमाननिवृत्तिद्वारा विशेषविज्ञानोपरमात्मिका  
बुद्धेः कारणात्मना ऽवस्थितिः सुषुप्तिः । मुद्गरप्रहारादिजनित-  
विषादेन विशेषविज्ञानोपरमाऽवस्था मूर्च्छावस्था । तदुक्तम् ।  
“मुग्धेर्द्धसंपत्तिः परिशेषा”दिति । एतच्छरीरभोगप्रापककर्मोपर-  
मेण द्विविधदेहाभिमाननिवृत्त्या संपिण्डितकरणग्रामाऽवस्था भा-  
विशरीरप्राप्तिपर्यन्तं मरणावस्था ।

के चित्तु अस्या उक्तावस्थास्वन्तर्भावं वदन्ति । अत्र  
श्रुतिस्मृतिपुराणानि प्रमाणानि प्रसिद्धानि ।

एक एव परमात्मा समाष्टिस्थूलसूक्ष्मशरीरतत्कारणमायोप-  
हितः सन् वैश्वानर इत्युच्यते । अहमेव वैश्वानरो ऽस्मीत्येतदुपा-  
सनया तत्प्राप्तिः फलं भवति । वैश्वानराधिकरणे सूत्रकारभाष्य-  
काराभ्यां श्रुत्यर्थस्य तथा प्रतिपादनात् । स एव परमात्मा  
समाष्टिसूक्ष्मशरीरतत्कारणमायोपहितः सन् हिरण्यगर्भ इत्युच्य-

ते । एतदुपासनया तत्प्राप्तिः फलं भवति । “अन्तर उपपत्ते”रि-  
 सस्मिन्नधिकरणे सूत्रकारभाष्यकाराभ्याम् उपकोशलविधायी  
 तथैव प्रतिपादनात् । स एव केवलमायोपाधिकः सग्रीश्वर  
 इत्युच्यते । तदुपासनया तत्प्राप्तिः फलं भवति । “सर्वत्र प्रसि-  
 द्धोपदेशा”दिति शाण्डिल्यविद्यायां “दहर उत्तरेभ्य” इति दह-  
 रविद्यायां च सूत्रकारभाष्यकाराभ्यां यथोक्तेश्वरोपासनया त-  
 त्प्राप्तेः प्रतिपादनात् । “तं यथा यथोपासते तत्तदेव भवती”ति  
 श्रुतेश्च । भावनामान्द्ये तु तत्तारतम्येन साष्टिसारूप्यसामीप्यसालो-  
 क्यानि भवन्ति । साम्नः “सायुज्यं सलोकतां जयती”त्यादिश्रुतेः ।  
 ये पुनः साधनचतुष्टयसम्पन्ना विचाराऽसमर्था मन्दप्रज्ञास्तेषां  
 गुरुमुखाद् ब्रह्म निश्चित्य सर्वोपाधिविनिर्मुक्तं सच्चिदानन्दलक्षणं  
 ब्रह्माहमस्मीति निर्गुणब्रह्मोपासनया ऽस्मिन्नेव शरीरे जीवनाऽव-  
 स्थायां मरणाऽवस्थायां वा ब्रह्मलोके वा उत्पन्नब्रह्मसाक्षात्का-  
 रेण तत्प्राप्तिः फलं भवति । श्रुतिन्यायसाम्यात् । “ओमिसेतनैवा-  
 ऽक्षरेण परं पुरुषमभिध्यायीत स एतस्माज्जीवघनात्परात्परं  
 पुरिशयं पुरुषमीक्षते” “ओमिखात्मानं युञ्जीत” “ओमिसेवं  
 ध्यायथात्मान”मित्यादिश्रुतिभ्यः । भगवताप्युक्तम् ।

ओमिसेकाक्षरं ब्रह्म व्याहरन्मामनुस्मरन् ।

यः प्रयाति खजन् देहं स याति परमां गतिम् ॥ इति ।

अन्ये त्वेवमजानन्तः श्रुत्वा ऽन्येभ्य उपासते ।

तेपि चातितरन्त्येव मृत्युं श्रुतिपरायणाः ॥ इति च ।

एवं तत्पदार्थस्य मायोपहितस्य ब्रह्मणस्तटस्थलक्षणं जग-  
 ज्जन्मादिकारणत्वं निरूपितम् । अयमेव अध्यारोप इत्युच्यते ।

अस्याऽपवाद इदानीमुच्यते । अपवादो नाम अधिष्ठाने  
 भ्रान्त्या प्रतीतस्य तद्व्यतिरेकेणाऽभावनिश्चयः । यथा शुक्त्यादौ

आन्त्या प्रतीतस्य रजतादेः शुक्तिव्यतिरेकेण नेदं रजतं किं तु शुक्तिरित्यभावनिश्रयः । अयमेव बाधो विलापनमित्युच्यते ।

स च बाधस्त्रिविधः । शास्त्रीयो यौक्तिकः प्रत्यक्षश्चेति । “अथात आदेशो नेति नेति” “नेह नानास्ति किं चन” इत्यादिशास्त्राद् ब्रह्मव्यतिरेकेण प्रपञ्चाऽभावनिश्चयः शास्त्रीयो बाधः । सृष्ट्यतिरेकेण घटाऽभावनिश्चयवाग्निखिलकारणीभूतब्रह्मव्यतिरेकेण प्रपञ्चाऽभावं निश्चित्य दृश्यमानस्य मिथ्यात्वनिश्चयेन ब्रह्मात्ममात्रनिश्चयो यौक्तिको बाधः । “अहं ब्रह्मास्मी”ति तत्त्वमस्यादिवाक्यजन्यसाक्षात्कारेणाऽज्ञानतत्कार्यनिवृत्तिः प्रत्यक्षबाधः ।

यौक्तिकबाधस्यायं क्रमः—स्थूलप्रपञ्चं सर्वमपि स्थूलभूतेषु विलाप्य तद्व्यतिरेकेण तन्नास्तीति निश्चित्य स्थूलभूतानि समष्टिव्यष्टिसूक्ष्मशरीरं च सूक्ष्मभूतेषु विलाप्य तत्रापि पृथिवीमप्सु विलाप्य अपस्तेजसि तेजो वायौ वायुमाकाशे आकाशमज्ञानेऽज्ञानं चिन्मात्रे विलापयेत् । तथा च स्मृतिः ।

जगत्प्रतिष्ठा देवर्षे पृथिव्यप्सु प्रलीयते ।

ज्योतिष्पापः प्रलीयन्ते ज्योतिर्वायौ प्रलीयते ॥

वायुश्च लीयते व्योम्नि तच्चाऽव्यक्ते प्रलीयते ।

अव्यक्तं पुरुषे ब्रह्मन्निष्कलं संप्रलीयते ॥ इति ।

उक्तञ्च ।

अकारं पुरुषं विश्वमुकारे प्रविलापयेत् ।

उकारं तैजसं सूक्ष्मं मकारे प्रविलापयेत् ।

मकारं कारणं प्राज्ञं चिदात्मनि विलापयेत् ॥ इति ।

आभ्यामध्यारोपाऽपवादाभ्यां तत्त्वपदार्थशोधनमपि सिद्धं भवति । तथा हि—मायादिसमष्टिस्तदुपहितचैतन्यमेतदाधाराऽनुप-

हितमखण्डचैतन्यं च तस्मायःपिण्डवदेतत् त्रयमविविक्तम् एकत्वेना-  
ऽवभासमानं तत्पदवाच्यार्थो भवति । विविक्तमखण्डं चैतन्यं  
तत्पदलक्ष्यार्थो भवति । अविद्यादिव्यष्टिरेतदुपहितचैतन्यमेतदा-  
धाराऽनुपहितं प्रत्यक्षचैतन्यमेतन्नयं तस्मायःपिण्डवदविविक्तमे-  
कत्वेनाऽवभासमानं त्वंपदवाच्यार्थो भवति । विविक्तं प्रत्यक्षचैतन्यं  
त्वंपदलक्ष्यार्थो भवति । एतौ लक्ष्यार्थावुपादाय संबन्धत्रयेण सहितं  
तत्त्वमस्यादिवाक्यं लक्षणया ऽखण्डार्थबोधकं भवति ।

संबन्धत्रयं तु पदयोः सामानाधिकरण्यम् । सामानाधिक-  
रण्यं नाम भिन्नप्रवृत्तिनिमित्तानां शब्दानामेकस्मिन्नर्थे वृत्तिः ।  
यथा सो ऽयं देवदत्त इत्यत्र तत्कालविशिष्टदेवदत्तवाचकशब्द-  
स्यैतत्कालविशिष्टवाचकाऽयंशब्दस्य चैकस्मिन् देवदत्तपिण्डे  
वृत्तिः । सामानाधिकरण्यं पदार्थयोर्विशेषणविशेष्यभावः । यथा  
तत्रैव सशब्दाऽर्थतत्कालविशिष्टाऽयंशब्दाऽर्थतत्कालविशिष्टयोर-  
न्योन्यभेदव्यावर्तकतया विशेषणविशेष्यभावः । सो ऽयमयं स  
इति पदयोरर्थयोर्वा ऽविरुद्धदेवदत्तपिण्डेन वाक्यार्थेन सह ल-  
क्ष्यलक्षणभावः । यथा तत्रैव सशब्दाऽयंशब्दयोस्तदर्थयोर्वा ऽविरु-  
द्धदेवदत्तपिण्डेन वाक्यार्थेन सह लक्ष्यलक्षणभावः । तर्था तत्त्व-  
मस्यादिवाक्ये तत्त्वंपदयोः परोक्षाऽपरोक्षत्वविशिष्टेश्वरवाचकयो-  
रखण्डचैतन्ये तात्पर्येण वृत्तिः सामानाधिकरण्यम् । तथा तत्त्वं-  
पदार्थयोरीश्वरजीवयोरन्योन्यभेदव्यावर्तकतया तत्त्वमसि, त्वं  
तदसीति विशेषणविशेष्यभावः । तथा तत्त्वंपदयोस्तदर्थयोर्वा वा-  
क्यार्थेनाऽविरुद्धाऽखण्डचैतन्येन विरुद्धांशपरिसागेन लक्ष्यलक्ष-  
णभावः । तदुक्तम् ।

सामानाधिकरण्यं च विशेषणविशेष्यता ।

लक्ष्यलक्षणभावश्च पदाऽर्थप्रसगात्मनाम् ॥ इति ।

अस्याऽर्थस्तूक्त एव । एतदभिप्रायेण वाक्यवृत्तावप्युक्तम् ।

तत्त्वमस्यादिवाक्यं च तादात्म्यप्रतिपादने ।

लक्ष्यौ तत्त्वंपदार्थौ द्वावुपादाय प्रवर्तते ॥ इति ।

तादात्म्यप्रतिपादने, ऽखण्डस्वरूपप्रतिपादने इत्यर्थः । संसर्गस्य वा विशिष्टस्य वा विशिष्टैक्यस्य वा प्रत्यक्षादिविरुद्धत्वेन तत्त्वमस्यादिवाक्यप्रतिपाद्यत्वाऽयोगात् ।

अखण्डत्वं नाम विजातीयसजातीयस्वगतभेदशून्यत्वम् । सर्वस्य प्रपञ्चस्य ब्रह्मव्यतिरिक्तस्य कल्पितत्वेन मिथ्यात्वाद् विजातीयशून्यता । जीवपरमात्मनोरत्यन्तैक्यात्सजातीयभेदशून्यता । एकरसत्वात्स्वगतभेदशून्यता ।

अथ वा त्रिविधपरिच्छेदशून्यत्वमखण्डत्वम् । विभुत्वाद्देशपरिच्छेदशून्यत्वम् । नित्यत्वात्कालपरिच्छेदशून्यत्वम् । सर्वात्मकत्वाद्द्रुतुपरिच्छेदशून्यत्वम् । “वेदाऽहमेतमजरं पुराणं सर्वात्मकं सर्वगतं विभुत्वा”दित्यादिश्रुतेः ।

यद्वा अपर्ययाऽनेकशब्दप्रकाश्यत्वे सति अविशिष्टत्वमखण्डत्वम् । तदुक्तम् ।

अविशिष्टमपर्यायाऽनेकशब्दप्रकाशितम् ।

एकं वेदान्तनिष्णाता अखण्डं प्रतिपदिरे ॥ इति ।

एवं तत्त्वमस्यादिवाक्यजन्याऽखण्डाऽपरोक्षज्ञानादज्ञाननिवृत्तिरानन्दाऽऽवाप्तिश्च । तदुक्तम् ।

प्रत्यग्बोधो य आभाति सो ऽद्वयाऽऽनन्दलक्षणः ।

अद्वयाऽऽनन्दरूपश्च प्रत्यग्बोधैकलक्षणः ॥

इत्थमन्योन्यतादात्म्यप्रतिपत्तिर्यदा भवेत् ।

अब्रह्मता त्वमर्थस्य व्यावर्त्तते तदैव हि ।

तदर्थस्य च पारोक्ष्यं यद्येवं किं ततः शृणु ।

पूर्णाऽऽनन्दैकरूपेण प्रसङ्गबोधो ऽवतिष्ठते ॥ इति ।

अन्योन्यतादात्म्यप्रतिपत्तिः, अहं ब्रह्मास्मीति ब्रह्मैवाऽहम्-  
स्मीत्यखण्डाऽऽकारवृत्तिः । तथा वृत्त्या अज्ञाने निवृत्ते ऽब्रह्म-  
त्वपरोक्षत्वादीनां निवृत्तत्वात्प्रसङ्गात्मनो ऽखण्डाऽऽनन्दस्वरू-  
पाऽवस्थितिर्भवतीति श्लोकार्थः ।

इति प्रथमः परिच्छेदः ॥



## अथ द्वितीयः परिच्छेदः ।

—:०:—

वृत्तिर्नाम विषयचैतन्याऽभिव्यञ्जको ऽन्तःकरणाऽज्ञानयोः  
परिणामविशेषः । अभिव्यञ्जकत्वं नामाऽपरोक्षव्यवहारजनकत्वम्,  
आवरणनिवर्त्तकत्वं वा । परिणामो नाम उपादानसमसत्ताकाऽ-  
न्यथाभावः, उपादानविषमसत्ताकाऽन्यथाभावो विवर्त्त इति भेदा-  
दनयोः परिणामविवर्त्तयोर्द्वैतिः । उपादानाऽन्तःकरणाऽज्ञानाऽपे-  
क्षया परिणामः, चैतन्याऽपेक्षया विवर्त्त इति न सिद्धान्तविरोधः ।  
“तन्मनो ऽकुरुत” इत्यादिश्रुत्या ऽन्तःकरणस्य कार्यद्रव्यत्वेन साऽ-  
व्यवतया परिणामित्वोपपत्तिः ।

सा च वृत्तिर्द्विविधा, प्रमाऽप्रमाभेदात् । अत्र बोधेद्वा वृत्तिर्दृ-  
ष्टीक्षो बोधो वा प्रमा । सा च द्विविधा । ईश्वराश्रया जीवाश्रया  
चेति । तत्रेक्षणाऽपरपर्यायस्रष्टव्यविषयाकारमायावृत्तिः प्रतिबि-  
म्बितचिदीश्वराश्रया । “तदैक्षत बहु स्यां प्रजायेये ” त्यादि-  
श्रुतेः । अनधिगताऽबाधितविषयाकाराऽन्तःकरणवृत्तिप्रति-  
बिम्बितचिज्जीवाश्रया तु द्वितीया । ब्रह्मात्मैक्यप्रमायास्तथा-  
त्वान्नाऽसंभवः । प्रपञ्चस्य संसारदशायामबाधितत्वात्तत्प्रमायां  
नाऽव्याप्तिः । शुक्तिरजतादेर्ज्ञातसत्ताकत्वेनाऽज्ञातसत्ताकत्वा-  
ऽभावाद्वाऽतिव्याप्तिः । तत्करणं प्रमाणम् ।

सा जीवाश्रया प्रमा द्विविधा, पारमार्थिकी व्यावहारिकी  
चेति । तत्र तत्त्वमस्यादिवाक्यजन्या प्रमा पारमार्थिकी । सा च  
निरूपिता, अत्रेपि निरूपयिष्यते ।

प्रपञ्चप्रमा व्यावहारिकी । सा षड्विधा । प्रत्यक्षाऽनु-  
मित्युपामितिशब्दाऽर्थापत्त्यभावप्रमाभेदात् । तत्र विषयचैतन्या-

ऽभिन्नं प्रमाणचैतन्यं प्रत्यक्षप्रमा । तथा हि—एकमेव चैतन्यमुपा-  
धिभेदाच्चतुर्विधम् । प्रमातृचैतन्यं, प्रमाणचैतन्यं, विषयचैतन्यं,  
फलचैतन्यं चेति । तत्रोऽन्तःकरणविशिष्टचैतन्यं प्रमातृचैतन्यम् ।  
अन्तःकरणवृत्त्यच्छिन्नचैतन्यं प्रमाणचैतन्यम् । घटाऽवच्छिन्नचैत-  
न्यं विषयचैतन्यम् । अन्तःकरणाऽभिव्याक्तिचैतन्यं फलचैतन्यम् ।

तत्र वृत्तिविषययोर्युगपदेकदेशाऽवस्थाने तदुपहितचैतन्ययो-  
रप्यभेदो भवति । तथा हि—तडागोदकं छिद्राभिर्गत्य कुल्याद्वारा  
केदारं प्रविश्य चतुष्कोणाद्याकारेण यथा परिणमते तथेन्द्रि-  
याऽर्थसन्निकर्षाऽनन्तरम् अन्तःकरणं चक्षुरादिद्वारा विषयदेशं  
गत्वा तेन संयुज्यते, पश्चात्तदाकारेण परिणमते । सोऽयं परिणामो  
वृत्तिः । तस्यां विषयचैतन्यं प्रतिफलति । तदा वृत्तिविषययोर्युग-  
पदेकदेशस्थत्वेन तदुपहिततद्भेदाऽप्रयोजकत्वात् प्रमाणचैतन्यं  
विषयचैतन्याऽभिन्नं भवति । सेयं प्रत्यक्षप्रमा । तत्र वृत्त्यावरणं निव-  
र्त्तते । चैतन्येनाऽज्ञानं प्रमया वा सावरणमज्ञानं निवर्त्तते । ततो  
विषयः स्फुरति साक्षिणा । अन्तःकरणोपहितचैतन्यं साक्षी ।

सेयं प्रत्यक्षप्रमा द्विविधा । बाह्यप्रमा ऽऽन्तरप्रमा चेति ।  
तत्र बाह्यप्रमा शब्दस्पर्शरूपरसगन्धभेदात्पञ्चधा । तत्करणानि  
श्रोत्रादीनि ज्ञानेन्द्रियाणि पञ्च । आन्तरप्रमा द्विविधा । आत्म-  
गोचरा सुखादिगोचरा चेति । आत्मगोचरा द्विविधा । विशि-  
ष्टात्मविषया शुद्धात्मविषया चेति । अहं जीव इत्यादि विशि-  
ष्टात्मविषया । अहं ब्रह्मास्मीति शुद्धात्मविषया । मयि सुखमित्यादि  
सुखादिविषया ।

अन्तरिन्द्रियं मन आन्तरप्रमाकरणमिति वाचस्पतिमिश्राः ।  
आचार्य्यास्त्वेवं वर्णयन्ति—  
इन्द्रियेभ्यः परा ह्यर्था अर्थेभ्यश्च परं मनः ।



इन्द्रियाणि पराण्याहुरिन्द्रियेभ्यः परं मनः ॥

इति श्रुतिस्मृतिभ्यां मनस इन्द्रियेभ्यः पृथक्करणान्मनो-  
नेन्द्रियं, वृत्तिं प्रत्युपादानत्वान्न करणं मनः । सुखादिसाक्षात्का-  
रस्य प्रमाणाजन्यत्वेनाऽप्रमात्वमिष्टमेव । अत एवान्तःकरणतद्ध-  
र्माणां शुक्तिरजतादिवत्पातीतिकत्वम् । शुद्धात्मसाक्षात्कारस्य  
वेदान्तवाक्यजन्यत्वात्प्रमात्वम् । वाक्यस्यापरोक्षज्ञानजनकत्वं  
वक्ष्यते । इति प्रत्यक्षप्रमाणम् ।

लिङ्गज्ञानजन्यज्ञानमनुमितिः । व्याप्त्याश्रयोलिङ्गम् । साधन-  
साध्ययोर्नियतसामानाधिकरण्यं व्याप्तिः । प्रतिबन्धकाऽभावे सति  
सहचारदर्शनेन स गृह्यते । तस्यां गृहीतायां लिङ्गज्ञानेन व्याप्त्य-  
नुभवजन्यसंस्कारोद्बोधे सत्यनुमितिर्जायते । इयं स्वार्थानुमितिः ।

परार्थानुमितिस्तु न्यायसाध्या । न्यायोऽवयवसमुदायः ।

मन्तव्य इति मननविधानात् । वेदान्तसहकारित्वेनाऽनुमानप्रामा-  
ण्यस्वीकारात् ।

परार्थानुमितिस्तु न्यायोपदेशेनोत्पद्यते । न्यायो दर्शितः ।  
एवं ब्रह्मव्यतिरिक्तस्य मिथ्यात्वसाध्यानुमितिर्दृश्यत्वादिहेतुभिरु-  
त्पद्यते ।

मिथ्यात्वं नामाऽनिर्वचनीयत्वम् । दृश्यत्वं नाम चैतन्यविष-  
यत्वम् । अतो ब्रह्मणि न व्यभिचारः ।

तच्चाऽनुमानमन्वयिरूपमेकमेव, न तु केवलान्वयि । अस्म-  
न्मते ब्रह्मव्यतिरिक्तस्य सर्वस्य प्रपञ्चस्य ब्रह्मनिष्ठाऽत्यन्ताभाव-  
प्रतियोगित्वेन तदप्रतियोगित्वरूपकेवलान्वयित्वस्याऽप्रसिद्धेः ।  
नापि व्यतिरेकि । साधनेन साध्याऽनुमितौ साध्याऽभावसाधना-  
ऽभावव्याप्तिज्ञानस्याऽनुपयोगात् । अन्वयव्याप्तिमविदुषः साध्य-  
प्रमा ऽर्थापत्तिप्रमाणादिति वक्ष्यते । इत्यनुमानम् ।

सादृश्यप्रमतिरूपमितिः ।

वाक्यकरणिका प्रमा शाब्दी । अकाङ्क्षायोग्यतासन्नि-  
धिमतपदसमुदायो वाक्यम् । अन्वयानुपपत्तिराकाङ्क्षा । वाक्या-  
र्थाऽबाधो योग्यता । अविलम्बेनोच्चारणं सन्निधिः । अव्युत्पन्नस्य  
संगतिग्रहाऽभावान्न वाक्यार्थप्रमा ।

पदपदार्थयोः स्मार्थस्मारकभावः संगतिः । सा द्विधा,  
शक्तिर्लक्षणा चेति । शक्तिर्नाम मुख्या वृत्तिः । पदपदार्थयो-  
र्वाच्यवाचकभावः संबन्ध इति यावत् । सा च द्विविधा, योगो  
रुद्धिश्चेति । अवयवशक्तिर्योगः । यथा पाचकादिपदानाम् ।  
रुद्धिः समुदायशक्तिः । यथा घटादिपदानाम् । सा च व्यवहा-  
रादिना गृह्यते । तथाहि—उत्तमवृद्धस्य घटमानयेति वाक्यश्रव-  
णानन्तरं मध्यमवृद्धः प्रवर्त्तते, बालः प्रवृत्तिं दृष्ट्वा ज्ञानमनुमिनोति ।

तथा हि—इयं प्रवृत्तिर्ज्ञानसाध्या प्रवृत्तित्वान्मदीयप्रवृत्तिवत्  
इति ज्ञानमनुमाय तस्य वाक्यजन्यत्वमनुमिनोति । इदं ज्ञानमे-  
तद्वाक्यजन्यम् एतद्वाक्याऽन्वयव्यतिरेकाऽनुविधायित्वाद्दण्डजन्य-  
घटादिवत् इति । अनन्तरमावापोद्वापाभ्यां घटपदस्य घटव्यक्तौ  
शक्तिमवधारयति ।

सा च शक्तिः पदार्थे इति नैयायिकाः । कार्यान्विते इति  
मीमांसकाः । अन्विते इति वेदान्तिनः ।

एवं व्याकरणादिनापि शक्तिर्गृह्यते । उक्तं च—

शक्तिग्रहं व्याकरणोपमान-  
कोशाऽऽप्तवाक्याद् व्यवहारतश्च ।  
वाक्यस्य शेषाद्विष्टतेर्वदन्ति  
सान्निध्यतः सिद्धपदस्य वृद्धाः ॥

लक्षणा शक्यसम्बन्धः । सा च द्विविधा, केवललक्षणा लक्षि-  
तलक्षणा चेति । केवला त्रिविधा । जहल्लक्षणा अजहल्लक्षणा जहद-  
जहल्लक्षणा चेति । शक्याऽपरिखागेन तत्सम्बन्धर्थान्तरे वृत्तिर्जह-  
ल्लक्षणा । यथा गङ्गायां घोषः प्रतिवसतीति । अत्र गङ्गापदस्य तीरे  
शक्यार्थाऽपरिखागेन तत्सम्बन्धर्थान्तरे वृत्तिरजहल्लक्षणा । यथा मञ्चाः  
क्रोशन्तीति । अत्र मञ्चपदस्य मञ्चस्थेषु पुरुषेषु शक्यैकदेशपरिखा-  
गेन एकदेशेन वृत्तिर्जहल्लक्षणा । इयमेव भागलक्षणेत्युच्यते ।  
यथा सोऽयं देवदत्त इत्यत्र सोऽयमिति पदयोः केवलदेवदत्तपिण्डे ।  
यथा वां तत्त्वमसीत्यत्र तत्त्वत्पदयोरखण्डचैतन्ये । शक्यपरम्परा-  
सम्बन्धो लक्षितलक्षणा । यथा द्विरेफपदस्य मधुकरे । गौण्यपि ल-  
क्षितलक्षणैव ।

एवं व्युत्पन्नस्य गृहीतसंगतिकवाक्याद्वाक्यार्थप्रमोत्पत्तौ

आकाङ्क्षा योग्यता आसत्तिस्तात्पर्यज्ञानं चेति चत्वारि कारणानि । आकाङ्क्षायोग्यते निरूपिते ।

शक्तिलक्षणाऽन्यतरसम्बन्धेनाऽव्यवधानेन पदजन्यपदार्थोपस्थितिरासत्तिः । तात्पर्यं द्विविधम् । वक्तृतात्पर्यं शब्दतात्पर्यं चेति । पुरुषाऽभिप्रायो वक्तृतात्पर्यम् । तज्ज्ञानं वाक्यार्थज्ञाने न कारणम् । तदभावे ऽपि अव्युत्पन्नस्य वाक्यार्थज्ञानदर्शनात् ।

तदितरप्रतीतिमात्रेच्छया ऽनुच्चरितत्वे सति तदर्थप्रतीतिजननयोग्यत्वं शब्दतात्पर्यम् । तच्च षड्विधैर्लिङ्गैर्निश्चीयते । वेदेलिङ्गानि तु दर्शितानि ।

उपक्रमोपसंहारावभ्यासो ऽपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥ इति ।

अस्यार्थः—प्रकरणप्रतिपाद्यस्याऽद्वितीयवस्तुन आद्यन्तयोः प्रतिपादनमुपक्रमोपसंहारौ । तथा छान्दोग्ये ऽपि षष्ठे “सदेव सौम्येदमग्र आसीदेकमेवाद्वितीयं ब्रह्म, ऐतदात्म्यमिदं सर्वं”मित्युपक्रमोपसंहारावाद्यन्तयोः ।

प्रकरणप्रतिपाद्यस्य पुनः पुनः प्रतिपादनमभ्यासः । यथा तत्रैव तत्त्वमसीति नवकृत्वो ऽभ्यासः ।

प्रकरणप्रतिपाद्यस्य मानान्तराविषयता ऽपूर्वता । यथा तत्रैव द्वितीयवस्तुनो मानान्तराऽविषयता ।

प्रकरणप्रतिपाद्यस्य श्रूयमाणं तज्ज्ञानात्तत्प्राप्तिः प्रयोजनं फलम् । यथा तत्रैव “ऽऽचार्यवान् पुरुषो वेद तस्य तावदेव चिरं यावन्न विमोक्ष्ये ऽथ संपत्स्ये” इत्यद्वितीयवस्तुज्ञानात्तत्प्राप्तिः फलम् ।

प्रकरणप्रतिपाद्यस्य प्रशंसनमर्थवादः । यथा तत्रैव “येनाऽश्रुतं श्रुतं भवत्यमतं मतमविज्ञातं विज्ञातं”मित्यद्वितीयवस्तुप्रशंसनम् ।

प्रकरणप्रतिपाद्यस्य दृष्टान्तैः प्रतिपादनमुपपत्तिः । यथा तत्रैव  
“यथा सौम्येकेन मृत्पिण्डेन सर्वं मृन्मयं विज्ञातं स्याद्वाचाऽऽरम्भणं  
विकारो नामधेयं मृत्तिकेऽप्येव सत्य”मित्यादिवाक्यप्रतिपादितमृदा-  
दिदृष्टान्तैरद्वितीयवस्तुप्रतिपादनम् ।

एवं षड्विधतात्पर्यलिङ्गैर्वेदान्तानाम् अद्वितीये ब्रह्मणि तात्प-  
र्यनिश्चयः । इदमेव श्रवणमित्युच्यते ।

श्रुतस्याऽर्थस्योपपत्तिभिश्चिन्तनं मननम् ।

विजातीयप्रत्ययतिरस्कारेण सजातीयप्रत्ययप्रवाहीकरणं  
निदिध्यासनम् । तदुक्तम्—

शब्दशक्तिविषयं निरूपणं  
युक्तितः श्रवणमुच्यते बुधैः ।  
वस्तुतत्त्वविषयं निरूपणं  
युक्तितो मननमित्युदीर्यते ॥  
चेतसस्तु चित्तिमात्रशेषता  
ध्यानमित्यभिवदन्ति वैदिकाः ।  
अन्तरङ्गमिदमित्युदीरितं  
तत्कुरुष्व परमात्मबुद्धये ॥ इति ।

इदं श्रवणादित्रयं साधनसंपन्नस्य संन्यासिनो ज्ञानं प्रत्य-  
न्तरङ्गसाधनम् । “आत्मा वा ऽरे द्रष्टव्यः श्रोतव्यो मन्तव्यो निदि-  
ध्यासितव्यः” इत्यादिश्रुतेः ।

साधनानि नित्याऽनित्यवस्तुविवेक इहाऽमुत्राऽर्थफलभोगवि-  
रागः, शमदमादिसंपन्नमुमुक्षुत्वं चेत्येवंरूपाणि । “परीक्ष्य लोकान्  
कर्मचितान् ब्राह्मणो निर्वेदमायान्नास्त्रकृतः कृतेन, तद्विज्ञानार्थं स  
गुरुमेवाऽभिगच्छेत्समित्पाणिः श्रोत्रियं ब्रह्मनिष्ठं, कश्चिद्धीरः प्र-  
त्यगात्मानमैक्षदावृत्तचक्षुरमृतत्वमिच्छन्, शान्तो दान्त उपरतर-

स्तितिक्षुः समाहितो भूत्वा ऽऽत्मन्येवाऽऽत्मानं पश्ये"दिसादिश्रु-  
तिभ्यो यथोक्तसाधनसंपन्नस्य संन्यासाऽधिकारः ।

विहितानां कर्मणां विधिना परिखागः संन्यासः । स च  
वैराग्यहेतुकः । "यदहरेव विरजेत्तदहरेव प्रव्रजे"दिसादिश्रुतेः ।  
"वैराग्यं परमेतस्य मोक्षस्य परमो ऽवधिरिति श्रुतेश्च । स वैरा-  
ग्यतारतम्येन चतुर्विधः, कुटीचकबहूदकहंसपरमहंसभेदात् ।

वैराग्यं द्विविधम्, अपरं परं चेति । तत्राऽपरं चतुर्विधम् ।  
यतमानव्यतिरेकैकेन्द्रियत्ववशीकारभेदात् ।

अस्मिन् संसारे इदं सारमिदमसारमिति साराऽसारविवेको  
यतमानवैराग्यम् ।

चित्तगतदोषाणां मध्ये एतावन्तः पक्वा एतावन्तो ऽपक्वा  
इति विविच्याऽपक्वदोषनिरोधयत्नो व्यतिरेकवैराग्यम् ।

विषयेच्छासत्त्वे ऽपि मनसीन्द्रियनिरोधाऽवस्थानमेकेन्द्रिय-  
त्वं वैराग्यम् ।

वशीकारवैराग्यमैहिकाऽऽमुष्मिकविषयजिहासा । तदुक्तम्-  
"दृष्टाऽऽनुश्रविकविषयवितृष्णस्य वशीकारसंज्ञा वैराग्य"मिति ।  
तत् त्रिविधम्, मन्दं तीव्रं तीव्रतरं चेति ।

पुत्रदारादिवियागे धिक् संसारमिति बुद्ध्या विषयजिहासा  
मन्दवैराग्यम् ।

अस्मिन् जन्मानि पुत्रदारादि मास्त्विति स्थिरबुद्ध्या विषय-  
जिहासा तीव्रम् ।

पुनरावृत्तिसहितब्रह्मलोकादिपर्यन्तं मास्त्विति स्थिरबुद्ध्या  
विषयजिहासा तीव्रतरम् । तत्र मन्दवैराग्ये संन्यासाऽधिकार  
एव नास्ति ।

यदा मनीस वैराग्यं जायते सर्ववस्तुषु ।

तदैव संन्यसेद्विद्वानन्यथा पतितो भवेत् ॥ इति स्मरणात् ।  
तीव्रवैराग्ये सति यात्राद्यशक्तौ कुटीचकाधिकारः । तच्छ-  
क्तौ बहूदकसंन्यासाधिकारः । तीव्रतरवैराग्ये सति हंससंन्या-  
साधिकारः । एते संन्यासास्त्रयः । एतेषामाचाराः स्मृतौ प्रसिद्धाः ।  
तीव्रतरवैराग्ये मुमुक्षोः परमहंससंन्यासाधिकारः ।

स च परमहंसो द्विविधः । विविदिषासंन्यासो विद्वत्संन्या-  
सश्चेति ।

साधनसंपन्नेन तत्त्वमुद्दिश्य क्रियमाणः संन्यासो विविदिषा-  
संन्यासः ॥ “एतमेव प्रव्राजिनो लोकमिच्छन्तः प्रव्रजन्ती” सादिश्रु-  
तिस्तत्र प्रमाणम् ।

स च द्विविधः । जन्मापादककर्मखागात्मकः, प्रैषोच्चार-  
णपूर्वकदण्डधारणाद्याश्रमरूपश्चेति । “न कर्मणा न प्रजया धनेन  
सागेनैकेनामृतत्वमानश्रुतिराद्ये मानम् ।

विरक्तस्य गृहस्थादेः प्रयत्ननिमित्तवशेन संन्यासप्रतिबन्धे  
आद्यसंन्यासे ऽधिकारः । अत्र स्त्रीणामप्यधिकारः । जनकादीनां  
मैत्रेयीप्रभृतीनां तत्त्वविदां श्रुतिस्मृतीतिहासपुराणेषूपलम्भात् ।

द्वितीये दण्डमाच्छदनं कौपीनं परिगृहेच्छेषं विसृजेत् ।

संसारमेव निःसारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः ॥

इत्यादिवचनानि प्रमाणानि ।

गृहस्थाश्रमादौ कृतश्रवणादिभिरुत्पन्नब्रह्मसाक्षात्कारेण  
गृहस्थादिना विक्षिप्तचित्तस्य चित्तविश्रान्तिलक्षणजीवन्मुक्तिमु-  
द्दिश्य क्रियमाणः संन्यासो विद्वत्संन्यासः । तत्र “एतमेव विदि-  
त्वा मुनिर्भवति अथ योगिनां परमहंसानां” मित्यादिपरमहंसोप-  
निषत्,

यदा तु विदितं तत्त्वं परं ब्रह्म सनातनम् ।  
तदैकदण्डं संगृह्य सोपवीतां शिखां खजेत् ।

इत्यादिश्रुतिस्मृतिवचनानि प्रमाणानि । तत्राद्यसंन्यासो  
जन्मान्तरीयो ऽपि ज्ञाने उपकरोति । जनकादीनां तत्त्वज्ञानोपा-  
लम्भाच्छ्रुत्यादिषु “यद्यातुरः स्यान्मनसा वाचा वा संन्यसे”दि-  
त्यातुरसंन्यासविधानाच्च । आतुरेऽपि विरक्तस्यैवाधिकारान्न संन्या-  
सान्तरम् । अन्यथा प्रकरणविरोधप्रसङ्गात् । तदुक्तम् ।

जन्मान्तरेषु यदि साधनजातमासीत्  
संन्यासपूर्वकमिदं श्रवणादिकं च ।  
विद्यामवाप्स्यति जनः सकलो ऽपि यत्र  
तत्राश्रमादिषु वसन्न निवारयामः ॥ इति ।

तदेवं पूर्वोक्ताधिकारिणः श्रवणादीनां तत्त्वज्ञानकारणत्व-  
मन्वयव्यतिरेकाभ्यां निश्चीयते ।

आहार्थं श्रोतव्य इत्यादितव्यप्रत्यय इति वाचस्पतिमिश्राः ।

आचार्यास्त्वेवं वर्णयन्ति—यथोक्ताधिकारिणो द्रष्टव्यः श्रोत-  
व्य इत्यादिवाक्यैर्दर्शनमुद्दिश्य मनननिदिध्यासनाभ्यां फलोप-  
कार्यङ्गाभ्यां श्रवणं नामाऽङ्गि विधीयते । तस्य च दृष्टफलत्वान्ना-  
पूर्वविधिः । अप्राप्तविधायको ह्यपूर्वविधिः । किं तु नियमविधिर्वा  
परिसंख्याविधिर्वा ।

पक्षप्राप्तस्याऽप्राप्तंशपूरको विधिर्नियमविधिः । यथा “ब्रीही-  
नवहन्त्या”दिसवघातविधिः ।

उभयप्राप्तावितरव्यावृत्तिबोधको विधिः परिसंख्याविधिः ।  
यथा “इमामगृभ्णन् रक्षनामृतस्येत्स्वभिधानीमादत्ते” इति गर्दभरश-  
नाग्रहणव्यावृत्तिविधिः । एवं प्रकृते जिज्ञासुर्वेदान्तश्रवणमेव कुर्या-



दिति नियमविधिः । वेदान्तश्रवणव्यतिरिक्तं न कुर्यादिति परिसंख्याविधिर्वा । तदुक्तम् ।

नियमः परिसंख्या वा विध्यर्थो हि भवेद्यतः ।

अनात्माऽदर्शनेनैव पराऽऽत्मानमुपास्महे ॥ इति ।

तच्च श्रवणं संन्यासिनां नित्यम् ।

नित्यं कर्म परित्यज्य वेदान्तश्रवणं विना ।

वर्त्तमानस्तु संन्यासी पतत्येव न संशयः ॥

इति अकरणे प्रत्यवायश्रवणात् । “आ सुप्तेरा मृतेः कालं नयै-  
द्देवान्तचिन्तये”ति स्मृत्या “यावज्जीवमग्निहोत्रं जुहुया”दित्यादि-  
श्रुत्या जीवनं निमित्तीकृत्याऽग्निहोत्रादिविधानवज्जीवनं निमित्ती-  
कृत्य श्रवणादिविधानात् ।

त्वंपदार्थविवेकाय संन्यासः सर्वकर्मणाम् ।

श्रुत्या ऽभिधीयते यस्मात्तत्त्यागी पतितो भवेत् ॥

कारकस्य करणेन तत्क्षणाद्

भिक्षुरेव पतितो यथा भवेत् ।

व्यञ्जकस्य परिवर्जनादसौ

सद्य एव पतितो न संशयः ॥

इति वार्त्तिकाचार्यसंक्षेपशारीरकाचार्याभ्यां श्रवणादिरहि-  
तस्य संन्यासिनः पातित्याऽभिधानाच्च ।

गृहस्थादीनां श्रवणादि काम्यम् ।

दिने दिने तु वेदान्तश्रवणाद्भक्तिसंयुतात् ।

गुरुश्रुषया लब्धात्कृच्छ्राऽशीतिफलं लभेत् ॥

अन्ये तु वेदान्तश्रवणे साधनचतुष्टयसंपन्नस्यैवाधिकाराद्  
गृहस्थादेः श्रवणाधिकार एव नास्ति, श्रुतिषु याज्ञवल्क्यजन-  
कादीनां तत्त्वज्ञानप्रतिपादकोपाख्यानस्य ब्रह्मात्मनि तात्पर्यात्

स्वार्थे तात्पर्यमेव नास्तीत्याहुः । तदसत् । याज्ञवल्क्यप्रभृतीनां  
गृहस्थस्य तुलाधारस्य च ज्ञानित्वश्रवणात् ।

परं वैराग्यं गुणवैतृष्ण्यम् । गुणेषु जिहासेति यावत् । तदुक्तं  
“तत् परं पुरुषख्यातेर्गुणवैतृष्ण्यम्”मिति । तच्चाऽसंप्रज्ञातसमाधे-  
रन्तरङ्गसाधनम् । उक्तं च “तीव्रसंवेगानामासन्नः समाधिलभः”  
इति । अलमिति प्रसङ्गेन ।

एवं कर्मवाक्यानामप्युपक्रमादिभिस्तात्पर्यनिर्णयः । प्रकरणा-  
दिना लौकिकवाक्यानां तात्पर्यनिर्णयः । एतादृशतात्पर्याऽनु-  
पपत्तिः पूर्वोक्तलक्षणाबीजं, न त्वन्वयाऽनुपपत्तिः । तस्या यष्टीः  
प्रवेशयेत्यादावसंभवात् । गङ्गायां घोष इत्यादौ तात्पर्याऽनुपपत्तेः  
संभवात् । न केवलं लक्षणा पदमात्रवृत्तिः, किं तु वाक्यवृत्तिरपि ।  
गभीरायां नद्यां घोष इत्यादौ पदसमुदायात्मकवाक्यस्य तीरे लक्ष-  
णास्वीकारात् । अत एवार्थवादवाक्यानां प्राशस्त्ये लक्षणा ।  
अन्यथा पदान्तरवैयर्थ्यं स्यात् । अत एव प्राशस्त्यपदार्थप्रत्या-  
यकत्वेनार्थवादवाक्यानां पदस्थानीयतया पदैकवाक्यत्वम् ।  
स्वार्थे तात्पर्यवतां “समिधो यजति” “दर्शपूर्णमासाभ्यां स्वर्गका-  
मो यजेते”त्यादिवाक्यानामुपकारकाऽऽकाङ्क्षायाम् एकवाक्यत्वं  
वाक्यैकवाक्यत्वम् । एवं चाऽवान्तरवाक्यार्थज्ञानमपि महावा-  
क्यार्थज्ञाने कारणम् । तथा ऽन्वयव्यतिरेकाऽनुविधानात् ।

एवं यथोक्तसहिकारिसंपन्नं वाक्यं परोक्षाऽपरोक्षभेदेन द्विवि-  
धां प्रामुत्पादयति ।

तत्र परोक्षार्थप्रतिपादकं वाक्यं परोक्षप्रमोत्पादकम् । यथा  
“स्वर्गकामो यजेत” “सदेव सौम्येदमग्र आसीत्” “दशमोस्ती”त्या-  
दिवाक्यम् । परोक्षत्वं नामाऽनावृत्तसंवितादात्म्याभावो योग्य-  
स्य विषयस्य । धर्माऽधर्मयोरयोग्यत्वान्न प्रत्यक्षत्वम् ।

अपरोक्षार्थप्रतिपादकं वाक्यमपरोक्षप्रमोत्पादकम् । यथा दश-  
मस्त्वमसि तत्त्वमसीत्यादिवाक्यम् । अपरोक्षत्वं नामाऽनावृतसं-  
वित्तादात्म्यम् । अनावृतसंवित्साक्षिचैतन्यम् । अन्तःकरणोपहितं चैत-  
न्यं साक्षी । तस्यावृतत्वे जगदान्ध्यप्रसङ्गः । तत्तादात्म्यं नाम  
तद्भिन्नत्वे सति तदभिन्नसत्ताकत्वम् । तथा च दशमस्त्वमसी-  
त्यत्र दशमस्य त्वमपदार्थाभिन्नतया ऽपरोक्षत्वेन वाक्यादशमाऽप-  
रोक्षप्रमैव जायते दशमोस्मीति, न तु वाक्यात्परोक्षज्ञानं  
मनसा तत्साक्षात्कारः । मनसो ऽनिन्द्रियत्वस्योक्तत्वात्, वृत्ति  
प्रत्युपादनत्वेन करणत्वाऽयोगाच्च, प्रमाणजन्याऽपरोक्षज्ञानस्यैव  
भ्रमनिवर्त्तकत्वाच्च । एवं तत्त्वमसि इत्यत्रापि तत्पदलक्ष्यस्य ब्रह्म-  
णस्त्वेपदलक्ष्यसाक्ष्यभिन्नतया ऽनावृतसंवित्तादात्म्यान्विताऽप-  
रोक्षत्वेन शोधितत्वंपदार्थस्याऽधिकरिणो मनननिदिध्यासनसं-  
स्कृतान्तःकरणसहकृतविचारिततत्त्वमस्यादिवाक्यादहं ब्रह्मास्मी-  
त्यपरोक्षप्रमा जायते । एवं च सति “सर्वे वेदा यत्पदमामनन्ति”  
“तं त्वौपनिषदं पुरुषं पृच्छामि” नाऽवेदविन्मनुतेतं बृहन्त”मि-  
त्यादिश्रुतयः सामञ्जस्येनोपपद्यन्ते । “मनसैवानुद्गृह्य”मित्यादि-  
श्रुतिस्तु मनसो वाक्यसहकारित्वप्रतिपादनपरा । अन्यथा “यन्म-  
नसा न मनुते” इत्यादिश्रुतिविरोधप्रसङ्गात् । एवं शाब्दी प्रमा  
निरूपिता ।

अनुपपद्यमानार्थदर्शनात् तदुपपादकभूताऽर्थान्तरकल्पनम-  
र्थापत्तिप्रमा । यथा दिवा ऽभुञ्जानस्य देवदत्तस्य रात्रिभोजनं  
विना ऽनुपपद्यमानपीनत्वज्ञानात्तदुपपादकरात्रिभोजनकल्पनम् ।  
तत्राऽनुपपद्यमानपीनत्वज्ञानं कारणम् । रात्रिभोजनकल्पनं फलम् ।

सां चाऽर्थापत्तिर्द्विविधा, दृष्टाऽर्थापत्तिः श्रुताऽर्थापत्तिश्चेति ।  
दृष्टाऽर्थापत्तिर्यथा शुक्लाविदं रजतमिदं नुभूयमानस्य नेदं रजत-

मितिवाध्यत्वं दृष्टं, तस्य मिथ्यात्वमन्तरेण सत्यत्वे ऽनुपपन्नं सन्मिथ्यात्वं कल्पयति। न चेदं रजतमितिज्ञानद्वयम्। पुरोवर्तिनि प्रवृत्त्यभावप्रसङ्गात् । रजतस्याऽसत्त्वे तज्ज्ञानस्य प्रत्यक्षाऽभावप्रसङ्गात्। सत्त्वे बाधाऽभावप्रसङ्गात् । देशान्तरसत्त्वे रजतेन्द्रियसन्निकर्षाऽभावेन प्रत्यक्षाऽभावप्रसङ्गात् । रजतं साक्षात्करोमीत्यनुभवस्य सर्वाऽनुभवसिद्धत्वात् । तस्माद्भूमकाले शुक्तिकाशकले रजतमुत्पद्यतइत्यङ्गीकर्तव्यम् । रजतोत्पादकलौकिकसामग्र्यभावे ऽपि पुरोवर्तीन्द्रियसन्निकर्षानन्तरमिदमाकारवृत्तौ सत्यामिदमवच्छिन्नचैतन्यनिष्ठा शुक्तित्वप्रकारिका ऽविद्या सादृश्यदर्शनसमुद्बुद्धसंस्कारसहकृता रजताकारेण तज्ज्ञानाकारेण च परिणमते । तस्य च मायाकार्यत्वात् मिथ्यात्वम् । एवं दृष्टार्थापत्तिर्निरूपिता ।

श्रुतार्थापत्तिर्यथा “तरति शोकोमात्मवि”दिति शोकोपलक्षितप्रमातृत्वादिबन्धस्य ज्ञाननिवर्त्यत्वं श्रुतं, तस्य मिथ्यात्वमन्तरेण सत्यत्वे ऽनुपपन्नं सन्मिथ्यात्वं कल्पयति । सेयं श्रुतार्थापत्तिः ।

अन्तःकरणविशिष्टं चैतन्यं प्रमाता कर्त्ता भोक्ता च । केवलस्यात्मनो ऽसङ्गत्वेन प्रमातृत्वाद्यनुपपत्तेः शुक्तिरजतवदात्माज्ञानादन्तःकरणादिकं स्वरूपेण प्रत्यगात्मन्यध्यस्तम् ।

अध्यासो नाम परत्र पराऽवभासः ।

स च द्विविधः । ज्ञानाऽध्यासो ऽर्थाऽध्यासश्चेति । तत्राऽतस्मिंस्तद्बुद्धिर्ज्ञानाऽध्यासः । यथा शुक्तौ रजतबुद्धिः, यथा वा ऽऽत्मन्यनात्मबुद्धिः ।

प्रमाणजन्यज्ञानविषयः पूर्वदृष्टसजातीयो ऽर्थाऽध्यासः। सोऽपि द्विविधः । प्रातीतिको व्यावहारिकश्चेति । तत्राऽऽगन्तुकदोषजन्यः प्रातीतिकः । यथा शुक्तिरजतादिः । प्रातीतिकमिन्नो व्यावहा-

नञर्थोल्लिखितधीविषयो ऽभावः । सो ऽस्यन्ताऽभाव एक एव, भेदे प्रमाणाऽभावात् । तथा हि—“सदेव सौम्येदमग्रआसीत्” “सत्त्वाच्चावरस्ये”ति श्रुतिसूत्राभ्यां प्रागुत्पत्तेः कार्यस्य कारणात्मना सत्त्वप्रतिपादनेन प्रागभावस्य दुर्निरूपत्वात् । प्रागात्मज्ञानात्कार्यस्य निरन्वयनाशाऽनङ्गीकारेण ध्वंसस्यापि दुर्निरूपत्वात् । अनादिनिसत्रैकालिकाऽस्यन्ताभावाऽन्योन्याभावसत्त्वे ऽद्वैतश्रुतिविरोधापत्तेः । अतो ऽस्यन्ताभाव एक एव ।

स च द्विविधः, पारमार्थिको व्यावहारिकश्चेति । “नेह नानास्ति किं चने”त्यादिश्रुतिप्रतिपादितः प्रपञ्चाऽस्यन्ताभावः पारमार्थिकः । स चाऽधिष्ठानस्वरूपः । अधिष्ठानाऽतिरिक्त इति के चित् ।

घटाऽस्यन्ताभावो व्यावहारिकः । अयमेवाऽभेदप्रतियोगिको भूतले घटो नेत्यादिप्रतीतिविषयो भेद इत्युते । घटो नास्तीत्यादिविषयो ऽस्यन्ताऽभाव इत्युच्यते वादिभिः । सर्वो ऽप्यनित्य एव । सर्वस्य ब्रह्मज्ञानविवर्त्यत्वात् ।

अन्ये तु लौकिकतन्त्रान्तरबुद्धिमनुसरन्तो ऽभावभेदं स्वीचक्रुः । तथा हि—प्रागभावप्रध्वंसाऽभावाऽस्यन्ताऽभावाऽन्योन्याऽभावभेदाच्चतुर्विधो ऽभावः ।

उत्पत्तेः प्राक्कारणे कार्याऽभावः प्रागभावः । यथा मृदादौ घटाद्यभावः ।

प्रतियोगिसमानाधिकरणाऽभावो ऽस्यन्ताभावः । यथा भूतलादौ घटाद्यभावः ।

प्रतियोगिसमानाधिकरणाऽभावो ऽन्योन्याभावः । यथा भूतलादौ घटभेदः । सर्वे ऽप्यभावा अनित्याश्चेति । एवमभावप्रमा निरूपिता ।

एवं षड्विधप्रमया साऽऽवरणमज्ञानं निवर्त्यते। तत्र परोक्षप्रम-  
या ऽसत्त्वापादकमौढ्याऽज्ञाननिवृत्तिः। अपरोक्षप्रमया ऽसत्त्वाभा-  
नाऽऽपादकाऽज्ञाननिवृत्तिः।

इति तत्त्वाऽनुसंधाने द्वितीयः परिच्छेदः ॥



## अथ तृतीयः परिच्छेदः ।

भ्रमाऽभिन्नं ज्ञानमप्रमा । सा च द्विविधा, स्मृतिरनुभूतिश्चेति ।  
संस्कारमात्रजन्यं ज्ञानं स्मृतिः । सा ऽपि द्विविधा, यथार्थाऽय-  
थार्थभेदात् । यथार्था स्मृतिरपि द्विविधा, अनात्मस्मृति, रात्मस्मृ-  
तिश्चेति ।

तत्र व्यवहारिकप्रपञ्चो मिथ्या दृश्यत्वाज्जडत्वात्परिच्छि-  
न्नत्वात् शुक्तिरूप्यवदिसनुमानसिद्धमिथ्यात्वाऽनुसंधानं यथार्था-  
ऽनात्मस्मरणम् ।

तत्त्वमस्यादिवाक्यार्थाऽनुसंधानं यथार्थाऽऽत्मस्मरणम् ।

अयथार्था स्मृतिरपि द्विविधा, पूर्ववत् । प्रपञ्चस्य सत्यत्वा-  
ऽनुसंधानमयथार्थाऽनात्मस्मरणम् । मिथ्यावस्तुत्वात्तस्य अहंकारा-  
दिष्वात्मत्वाऽनुसंधानमात्मानि कर्तृवानुसंधानं वा ऽयथार्थात्म-  
स्मरणम् । स्वप्नस्त्वनुभव एव, न स्मृतिरिति वक्ष्यते ।

स्मृतिभिन्नं ज्ञानमनुभूतिः । सा च द्विविधा, यथार्था ऽयथार्था  
चेति । यथार्थाऽनुभूतिः प्रमा । सा निरूपिता ।

बाधितविषया ऽनुभूतिरयथार्था । सापि द्विविधा, संशयो  
निश्चयश्चेति । एकस्मिन् धर्मिणि भासमानविरुद्धनानाकोटिक-  
ज्ञानं संशयः ।

एकस्मिन् धर्मिणि स्वाऽऽकारविरुद्धधर्मद्वयवैशिष्ट्याऽवगा-  
हिज्ञानाऽविरुद्धज्ञानं संशय इति केचित् ।

स च द्विविधः । प्रमाणसंशयः प्रमेयसंशयश्चेति ।

तत्र प्रमाणगता ऽसंभावना प्रमाणसंशयः । यथा ऽनभ्या-  
सदशायां जलोत्पन्नं जलज्ञानं प्रमाणं न वेति संशयः । स च  
प्रामाण्यनिश्चयान्निवर्तते । प्रामाण्यनिश्चयस्तु स्वत एव ।

प्रामाण्यं नाम तद्वति तत्प्रकारकत्वम् । स्वतस्त्वं नाम यावत्स्वाऽऽश्रयग्राहकग्राह्यत्वम् । स्वाश्रयो वृत्तिज्ञानं, तद्ग्राहकं साक्षिचैतन्यं, तेन तन्निष्ठप्रामाण्यं गृह्यते इति स्वतःप्रामाण्यम् ।

अप्रामाण्यं परतो गृह्यते । तच्च तदभाववति तत्प्रकारकत्वम् । तदभाववत्त्वस्य वृत्तिज्ञानाऽनुपनीतत्वेन साक्षिणा ग्रहीतुमशक्यतया परत एवाऽप्रामाण्यं गृह्यते ।

प्रामाण्यस्वतस्त्वपक्षे संशयो दोषवशादुपपद्यते, इत्ययं प्रमाणसंशयः । वेदान्ता अद्वितीये ब्रह्मणि प्रमाणं न वेति संशयः करणगताऽसंभावना । सा च श्रवणेन निवर्त्तते । तच्च निरूपितम् । तदपि श्रवणं शारीरकप्रथमाऽध्यायपठनेन निष्पद्यते ।

प्रमेयगताऽसंभावना द्विविधा, अनात्मगता आत्मगता चेति । स्थाणुर्वा पुरुषो वेयनात्मसंशयः ।

आत्मसंशयोऽनेकविधः । तथा हि—ब्रह्माऽद्वितीयं सद्वितीयं वा, अद्वितीयत्वेऽपि आनन्दगुणकं वा आनन्दस्वरूपं वे, सादि परमात्मगतः संशयः ।

आत्मा देहाद्यतिरिक्तो वा न वा, देहाद्यतिरिक्तत्वेऽपि कर्त्ता वा अकर्त्ता वा, अकर्त्तृत्वेऽपि चिद्रूपो वाऽचिद्रूपो वा, चिद्रूपत्वेऽपि आनन्दात्मको वा न वे, सादि जीवगतः संशयः । जीवस्य सच्चिदानन्दरूपत्वेऽपि परमात्मना सहैक्यं संभवति न वा, ऐक्येऽपि तज्ज्ञानं मोक्षसाधनं न वा, मोक्षसाधनत्वेऽपि तज्ज्ञानं कर्मसमुच्चितं मोक्षसाधनं वा, केवलं ज्ञानं वे, सैक्यगतसंशयः । अयं सर्वोऽपि संशयो मननेन तर्कात्मकेन निवर्त्तते ।

तर्को नामाऽनिष्ठप्रसङ्गः । व्याप्याऽऽरोपेण व्यापकाऽऽपादानमिति यावत् । व्याप्याश्रयो व्याप्यम् । व्याप्तिनिरूपकं व्यापकम् । तथा च यदि प्रपञ्चः सत्यः स्यात्तर्हि अद्वितीयश्रुतिवि-



रोधः स्यात् । यदि परमात्मा जीवभिन्नः स्यात्तर्हि घटादिवद-  
नात्मत्वेनाऽनित्य एव स्यात् । यद्यात्मा ऽऽनन्दो न स्यात्तर्हि  
कोपि न व्याप्नियेतस्यादिव्याप्यारोपेण व्यापकप्रसज्जनरूपा-  
स्तर्काः श्रुत्युक्ता द्रष्टव्याः । एतच्च निरूपितम् । एतन्मननं शारी-  
रकद्वितीयाऽध्यायपठनेन निष्पद्यते ।

संशयविरोधि ज्ञानं निश्चयः । स च द्विविधः, यथार्थो ऽयथा-  
र्थश्चेति । अविसंवादी यथार्थनिश्चयः । स चोक्त एव ।

विसंवाद्ययथार्थनिश्चयः । स च द्विविधः । तर्को विपर्य-  
यश्चेति । तर्कस्तूक्त एव । विपर्ययो मिथ्याज्ञानम् । अतस्मिन्स्त-  
दबुद्धिरिति यावत् । स च द्विविधः, निरुपाधिकः सोपाधिकश्चेति ।  
तत्राद्यो द्विविधः । बाह्य आभ्यन्तरश्चेति । शुक्त्यादाविदं रज-  
तमिसादि बाह्यः । अहमज्ञो ब्रह्म न जानामीत्याद्याभ्यन्तरः ।

सोपाधिको द्विविधः, बाह्य आभ्यन्तरश्चेति । लोहितः  
स्फटिक इत्यादि बाह्यः । आकाशादिप्रपञ्चभ्रमोपि बाह्यः । सो-  
पाधिकः कर्माऽविद्याकार्यत्वात्तत्त्वज्ञानिनो निवृत्ते ऽप्यज्ञाने प्रार-  
ब्धक्षयपर्यन्तं प्रपञ्चोपलब्धिदर्शनात् कर्तृत्वादिभ्रम आन्तरः ।

स्वप्नो ऽप्याभ्यन्तरः सोपाधिकभ्रम एव, न तु स्मृतिः ।  
तथा हि—जाग्रद्रोगप्रदकर्मोपरमे साति स्वप्नभोगप्रदकर्मोद्रेके  
सकलविषयेन्द्रियादिवासनावसितं निद्रादोषोपप्लुतमन्तःक-  
रणं रथादिविषयाऽऽकारेण ग्राहकेन्द्रियाद्याकारेण रथादिविष-  
याकारवृत्त्याकारेण च परिणमते । अन्तःकरणोपहितसाक्षी  
स्वयमन्याऽनवभास्यस्तत्सर्वमवभासयति । अतः स्वप्ने साक्षिणः  
स्वप्रकाशत्वं सुविज्ञेयम् । जाग्रदवस्थायां सूर्यादितेजोभिः संकी-  
र्णत्वात् साक्षिणः स्वप्रकाशत्वं दुर्विज्ञेयम् । स्वप्ने तु सूर्या-  
दीनां जाग्रत्पदार्थानामुपरतत्वात्स्वयंप्रकाशत्वं विवेक्तुं शक्यते ।

तथा च श्रुतिः “स यत्र प्रस्वपित्स्य लोकस्य सर्वतो मात्रामु-  
पादाय स्वयं विद्वत्स्व स्वयं निर्माय स्वेन भासा स्वेन ज्योतिषा  
प्रस्वपित्सत्रायं पुरुषः स्वयंज्योतिर्भवति न तत्र रथा न रथ-  
योगा न पन्थानो भवन्ति अथ रथान् रथयोगान् पथः सृजतै”  
इत्यादिः । स्वयंज्योतिः स्वयंप्रकाशश्चैतन्याऽविषय इति यावत् ।  
एवं स्वप्नोऽनुभवरूप एव न स्मृतिः । अन्यथा स्थं पश्यामी-  
त्यनुभवविरोधप्रसङ्गात् । स्वप्नपदार्थानामन्तःकरणमायाद्वारा  
शुद्धचैतन्याऽध्यस्तत्वेन इदानीं तत्साक्षात्काराऽभावेन बाधाऽभा-  
वेपि सोपाधिकतयोपाधिनिवृत्त्या तन्निवृत्तिरिति न जाग्रदव-  
स्थायामनुवृत्तिः । कार्यनिद्रोपप्लुतमन्तःकरणमुपाधिः ।

के चित्तु स्वप्नाऽध्यासं निरुपाधिकं वदन्ति । तत्र विरोधि-  
जाग्रत्प्रत्ययेन तन्निवृत्तिः ।

पुनश्च विपर्ययः प्रकारान्तरेण द्विविधः । अन्तःकरणवृत्ति-  
रूपोऽविद्यावृत्तिरूपश्चेति । स्वप्नादिरन्तःकरणवृत्तिरूपः । रज-  
तादिभ्रमोऽविद्यावृत्तिरूपः । संशयस्त्वविद्यावृत्तिरेव । तत्रैवं  
सति निरुपाधिकविपर्ययो निदिध्यासनेन निवर्त्तते । सोपाधि-  
कस्तूपाधिनिवृत्त्या । निदिध्यासनं निरूपितमेव । तदपि शारी-  
रकतृतीयाऽध्यायपठनेन निष्पद्यते ।

एवं च श्रवणमनननिदिध्यासनैरसंभावनाविपरीतभावना-  
निवृत्तावसत्यन्यस्मिन्प्रतिबन्धे तत्त्वमस्यादिवाक्यादहं ब्रह्मास्मीति  
अपरोक्षप्रमा जायते । तदुक्तम् “ऐहिकमप्यप्रस्तुतप्रतिबन्धे तद्दर्श-  
नात्” इति ।

प्रतिबन्धस्त्रिविधः । भूतभाविवर्त्तमानभेदात् । भूतप्रतिबन्धः  
पूर्वाऽनुभूतविषयस्याऽऽवेशेन पुनः पुनः स्मरणम् । तदुपाधिकब्रह्मा-  
ऽनुसंधानेन तन्निवृत्तिः । यथा भिक्षोः पूर्वाऽनुभूतमहिष्यादिस्मर-

णेन तत्त्वज्ञानानुत्पत्तौ गुरूपदिष्टतदुपाधिकब्रह्माऽनुसंधानेन तन्निवृत्तिरिति वदन्ति ।

भाविप्रतिबन्धो द्विविधः । प्रारब्धशेषो ब्रह्मलोकेच्छा चेति ।

तत्र प्रारब्धकर्म द्विविधम् । फलाऽभिसंधिकृतं केवलं चेति ।

तत्र फलाऽभिसंधिकृतं फलं दत्तैव न श्यति । तस्मिन् सति ज्ञानं नोत्पद्यते । तस्य प्रबलत्वात् । तथा च श्रुतिः “स यथाकामो भवति तथाक्रतुर्भवति यक्रतुर्भवति तत्कर्म कुरुते यत् कर्म कुरुते तदभिसंपद्यते” इति । तादृशप्रारब्धशेषो भाविप्रतिबन्धः केवलं प्रारब्धतत्त्वज्ञानहेतुः पापनिवृत्तिद्वारा । तथा च श्रुतिस्मृती “धर्मेण पापमपनुदति” “ज्ञानमुत्पद्यते पुंसां क्षयात् पापस्य कर्मण” इति “कषाये कर्मभिः पके ततो ज्ञानं प्रवर्त्तते” इति च । एवं च भाविप्रतिबन्धस्य प्रारब्धशेषस्य भोगेनाऽनिवृत्तौ सत्यपि श्रवणादौ न ज्ञानोदयः । यथाहुः “एकेन जन्मना क्षीणो भरतस्य त्रिजन्मभि” रिति ।

ब्रह्मलोकेच्छाया ब्रह्मसाक्षात्करोत्पत्तिप्रतिबन्धकत्वं विद्यारण्यस्वामिनो वदन्ति स्म—

ब्रह्मलोकाऽभिवाञ्छायां सम्यक् सत्यां निरुध्य ताम् ।

विचारयेद्यस्त्वात्मानं ननु साक्षात्करोत्ययम् ॥ इति ।

स पुनर्वेदान्तश्रवणादिमहिम्ना ब्रह्मलोकं गत्वा निर्गुणं ब्रह्म साक्षात्करोति । तथा च श्रुतिः “वेदान्तविज्ञानमुनिश्चितार्थाः संन्यासयोगाद्यतयः शुद्धसत्त्वाः, ते ब्रह्मलोके तु परान्तकाले परामृतात् परिमुच्यन्ति सर्वे” इति । स पुनस्तत्रैव मुच्यते ।

वर्त्तमानप्रतिबन्धं तन्निवृत्त्युपायं च विद्यारण्यस्वामिनो वर्णपांचक्रुः ।

प्रतिबन्धो वर्त्तमानो विषयाऽऽसक्तिलक्षणः ।

प्रज्ञामान्द्यं कुतर्कश्च विपर्ययदुराग्रहः ॥

शमाद्यैः श्रवणाद्यैर्वा तत्र तत्रोचितैः क्षयम् ।

नीते ऽस्मिन्प्रतिबन्धे तु स्वस्य ब्रह्मत्वमुश्नुते ॥ इति ।

ततश्च श्रवणादिभिः सकलप्रतिबन्धनिवृत्त्या वाक्याद् ब्रह्म-  
साक्षात्कारोत्पत्तौ शमदमोपरतितितिक्षाश्रद्धासमाधानानि अन्त-  
रङ्गसाधनानि ।

अन्तरिन्द्रियनिग्रहः शमः । बाह्येन्द्रियनिग्रहो दमः । उपरतिः  
संन्यासः । तितिक्षा द्वन्द्वसहिष्णुता । श्रद्धा गुरुवेदान्तविश्वासः ।  
समाधानं श्रवणादिषु चित्तैकाग्र्यम् । “शान्तो दान्त उपरत-  
स्तितिक्षुः समाहितो भूत्वा आत्मन्येवात्मानं पश्ये”दित्यादि ।  
सूत्रकारोप्याह “शमदमाद्युपेतः स्यात्तथापि तु तद्विधेस्तदङ्गतया  
तेषामवश्याऽनुष्ठेयत्वा”दिति ।

यज्ञादयो बहिरङ्गसाधनानि । “तमेतं वेदानुवचनेन ब्राह्मणा  
विविदिषन्ति यज्ञेन दानेन तपसा ऽनाशकेन”त्यादिश्रुतेः ।  
“सर्वापेक्षा च यज्ञादिश्रुतेरश्वव”दिसप्युक्तम् ।

तदेवं मननादिसंस्कृतचित्तदर्पणसहकृतविचारितमहा-  
वाक्योत्पन्नेनाऽहं ब्रह्मास्मीत्यप्रतिबद्धब्रह्मसाक्षात्कारेणाऽज्ञाने  
निवृत्ते संचितकर्मणां नष्टत्वादागामिकर्मणामश्लेषात्प्रारब्धापा-  
दितविषयमनुभवन् मुमुक्षुरखण्डैकरससच्चिदानन्दब्रह्मात्मना ऽव-  
तिष्ठते । एतादृशं फलं चतुर्थाऽध्यायपठनेन संभवतीति सांप्रदा-  
यिकानां रीतिः ।

अन्ये तु गुरुमुखात्संपूर्णशास्त्रपठनं श्रवणं, तस्य पठितस्य  
युक्तिभिरनुसंधानं मननम्, तस्यैव पुनः पुनरावृत्तिर्निदिध्यास-  
नम्, अनन्तरं साक्षात्कार इत्याहुः ।

वस्तुतस्तु शुद्धसत्त्वानां मुख्याऽधिकारिणां व्युत्पन्नानामव्यु-  
त्पन्नानां च श्लोकेन श्लोकाऽर्द्धेन वा ब्रह्मसाक्षात्कारो भवसेव ।

शब्दस्याऽचिन्त्यशक्तित्वात् । शास्त्रस्य शारीरकादेर्मुख्याधिकारि-  
विषयोपपत्तेः । तदुक्तं महाभारते—

आत्मानं विन्दते यस्तु सर्वभूतगुहाश्रयम् ।

श्लोकेन यदि वा ऽर्द्धेन क्षीणं तस्य प्रयोजनम् ॥ इति ।

सांप्रदायिकैरप्युक्तम् । “वाक्यश्रवणमात्रेण पिशाचवद-  
वाप्नुया”दिति ।

एतावानत्र विशेषः । अव्युत्पन्नानां परतन्त्रप्रज्ञत्वादसंभाव-  
नादिसंभवाद् ध्याननिष्ठा ऽपेक्षिता । तदुक्तं भगवता—

अन्ये त्वेवमजानन्तः श्रुत्वा ऽन्येभ्य उपासते ।

तेपि चाऽतितरन्त्येव मृत्युं श्रुतपरायणाः ॥ इति ।

विद्यारण्यैरप्युक्तम्—

अत्यन्तबुद्धिमान्द्याद्रा सामग्रया वा ऽप्यसंभवात् ।

यो विचारं न लभते ब्रह्मोपासीत सो ऽनिशम् ॥ इति ।

“मरणे ब्रह्मलोके वा तत्त्वं ज्ञात्वा विमुच्यते” इति च ।

पतञ्जलिनाप्युक्तम् । “ततः प्रसकृचेतनाधिगमो ऽप्यन्तरा-  
याऽभावश्चे”ति ।

प्रमाणकुशलानां संशयादिग्रस्तानां पण्डितानामपि ध्या-  
ननिष्ठा ऽपेक्षिता । तदुक्तम् “अपि संराधने प्रसक्षानुमानाभ्या”-  
मिति । अन्यत्राऽप्युक्तम्—

बहुव्याकुलचित्तानां विचारात् तत्त्वधीर्न चेत् ।

योगो मुख्यस्ततस्तेषां धीदर्पस्तेन नश्यति ॥ इति ।

संशयादिरहितानां ध्याननिष्ठा चेत्स्याद्दृष्टं सुखम् । तदुक्तं  
भगवता—

अनन्याश्चिन्तयन्तो मां ये जनाः पर्युपासते ।

तेषां निःसाऽभियुक्तानां योगक्षेमं वहाम्यहम् ॥

मच्चित्ता मद्गतप्राणा बोधयन्तः परस्परम् ।

कथयन्तश्च मां निखं तुष्यन्ति च रमन्ति च ॥ इति ।

न तु ज्ञानिनो ध्यानविधिः । देहाऽभिमानशून्यतया कर्तृत्वा-  
ऽभावेन तस्य विधिकिङ्करत्वाऽयोगात् । तदुक्तम् “अनुज्ञापरिहा-  
रौ देहसम्बन्धाज्ज्योतिरादिव”दिति । भाष्यकारैरप्युक्तम्  
“अहं ब्रह्मास्मीत्येतदवसाना एव सर्वे विधयः सर्वाणि च शास्त्रा-  
णि विधिप्रतिषेधमोक्षपराणीति देहेन्द्रियादिष्वहंममाभिमानही-  
नस्य प्रमात्वाऽनुपपत्तौ प्रमाणप्रवृत्त्यनुपपत्ति”रिति ।

गौणमिध्यात्मनो ऽसत्त्वे पुत्रदेहादिबाधनात् ।

तत्सद्ब्रह्माऽहमस्मीति बोधे कार्यं कथं भवेत् ॥ इत्युक्तम् ।

ज्ञानिनो ध्यानाऽभावे व्यवहारप्राचुर्याद् दृष्टदुःखमात्रं न  
मोक्षप्रतिबन्धः । तदुक्तं “तन्निष्ठस्य मोक्षोपदेशा”दिति । तस्मि-  
न् ब्रह्मात्मनि निष्ठा अनन्यव्यापारतया परिसमाप्तिः पर्यव-  
सानं यस्य स तथा तस्य, ज्ञानैकशरणस्येति यावत् । तथा भग-  
वानप्याह—

य एवं वेत्ति पुरुषं प्रकृतिं च गुणैः सह ।

सर्वथा वर्त्तमानोपि न स भूयो ऽभिजायते ॥

यस्य नाऽहंकृतो भावो बुद्धिर्यस्य न लिप्यते ।

हत्वापि स इमान् लोकान् न हन्ति न निबध्यते ॥

शेषो ऽपि—

हयमेधशतसहस्राण्यथ कुरते ब्रह्मघातलक्षाणि ।

परमार्थविन्न पुण्यैर्न च पापैः स्पृश्यते विमलः ॥ इति ।

विद्यारण्यैरप्युक्तम्—

पूर्णे बोधे तदन्यौ द्वौ प्रतिबद्धौ यदा तदा ।

मोक्षो विनिश्चितः किं तु दृष्टं दुःखं न नश्यति ॥ इति ।

बोधस्य पूर्णत्वाऽवधिर्विष्णुपुराणे पराशरेण दर्शितः—

अहं हरेः सर्वमिदं जनार्दनो

नान्यत्ततः कारणकार्यजातम् ।

ईदृङ्मनो यस्य न तस्य भूयो

भवोद्भवा द्वन्द्वगता भवन्ति ॥ इति ।

ब्रह्मगीतायां ब्रह्माणं प्रति शिवेनापि—

अहं हि सर्वं न च किं चिदन्य-

न्निरूपणायामनिरूपणायाम् ।

इयं हि वेदस्य परा हि निष्ठा

ममाऽनुभूतिश्च न संशयश्च ॥ इति ।

उपदेशसहस्रिकायामपि—

देहात्मज्ञानवद् ज्ञानं देहात्मज्ञानबाधकम् ।

आत्मन्येव भवेद्यस्य सो ऽनिच्छन्नपि मुच्यते ॥ इति ।

“अयमस्मीति पुरुष” इत्यत्राऽयमिति श्रुतेस्तात्पर्यप्रतिपादन-  
व्याजेन विद्यारण्यैरपि दर्शितं तृप्तिदीपे—

असंदिग्धाऽविपर्यस्तबोधो देहात्मताक्षये ।

तद्वदात्मनि निर्णेतुमयमित्युच्यते पुनः ॥ इति ।

सर्वथापि श्रवणादिना ब्रह्मसाक्षात्कार, स्ततो ब्रह्मभावल-  
क्षणा मुक्तिर्भवतीति सिद्धम् । “तथेव विदित्वा ऽतिमृत्युमेति”  
“तरति शोकमात्मवित्” “ब्रह्मविद्ब्रह्मैव भवति” “एवमेवैष सम्प्र-  
सादो ऽस्माच्छरीरात्समुत्थाय परं ज्योतिरूपसंपद्य स्वेन रूपेणा-  
ऽभिनिष्पद्यते स उत्तमः पुरुषः” ।

आत्मानं चेद्विजानीयादयमस्मीति पुरुषः ।

किमिच्छन् कस्य कामाय शरीरमनुसंज्वरेत् ॥

“यत्पूर्णानन्दैकबोधस्तद्ब्रह्माहमस्मीति कृतकृत्यो भवती”ति ।  
“एतद्बुद्ध्या बुद्धिमान्स्यात्कृतकृत्यश्च भारते”त्यादिश्रुतिस्मृतिभ्यः ।  
शेषो ऽप्याह ।  
वृक्षाग्राच्च्युतपादो यद्वदनिच्छन्नपि क्षितौ पतति ।  
तद्रह्णपुरुषज्ञो ऽनिच्छन्नपि केवलीभवति ॥ इति ।

इति तत्त्वाऽनुसंधाने तृतीयः परिच्छेदः ॥



## अथ चतुर्थः परिच्छेदः ।

—10:—

सा च मुक्तिर्द्विविधा, विदेहमुक्तिर्जीवन्मुक्तिश्चेति ।

तत्र तत्त्वज्ञानिनो भोगेन प्रारब्धकर्मक्षये वर्त्तमानशरीरपा-  
तो विदेहमुक्तिः । तदुक्तं “भोगेन त्वितरेक्षयित्वा संपद्यते” इति ।

अन्ये तु भाविशरीराऽनारम्भो विदेहमुक्तिः । सा च ज्ञानो-  
त्पत्तिसमकालैव । ज्ञानेनाऽज्ञाने निवृत्ते संचितकर्मणां नाशादागा-  
मिकर्मणामश्लेषाद्भोगेन प्रारब्धक्षयाच्छरीरान्तराऽऽरम्भकस्या-  
ऽसंभवात् भाविशरीराऽनारम्भस्य ज्ञानसमकालत्वं युज्यते ।  
तदुक्तम्—

तीर्थे श्वपचगृहे वा नष्टस्मृतिरपि परिस्रजन् देहम् ।

ज्ञानसमकालमुक्तः कैवल्यं याति हृत्तशोकः ॥ इति ।

एवं वर्णयांचक्रुः । श्रवणादिभिरुत्पन्नसाक्षात्कारस्य विद्वत्सं-  
न्यासिनः कर्तृत्वाद्यखिलबन्धप्रतिभासनिवृत्तिर्जीवन्मुक्तिः ।  
भोगप्रदप्रारब्धप्रावल्येपि योगाऽभ्यासेन तदभिभवात् प्रारब्धा-  
ऽपेक्षया योगाऽभ्यासस्य प्रबलत्वात् । अन्यथा पुरुषप्रयत्नवै-  
यर्थ्येन चिकित्साशास्त्रमारभ्य मोक्षशास्त्रपर्यन्तस्याऽनारम्भप्रस-  
ङ्गात् । अत एव पुरुषप्रयत्नस्य साफल्यमाह वसिष्ठः—

आ बाल्यादलमभ्यस्तैः शास्त्रसत्संगमादिभिः ।

गुणैः पुरुषयत्नेन सो ऽर्थः संपाद्यते हितः ॥ इति ।

तत्र श्रुतिस्मृतीतिहासपुराणवचनानि प्रमाणानि । “विमुक्त-  
श्च विमुच्यते” इति श्रुतिः ।

यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ इति वसिष्ठे ।

प्रजहाति यदा कामान् सर्वान् पार्थ मनोगतान् ।

आत्मन्येवात्मना तुष्टः स्थितप्रज्ञस्तेदोच्यते ॥

अद्वेष्टा सर्वभूतानां मैत्रः करुण एव च ।

निर्ममो निरहंकारः समदुःखसुखः क्षमी ॥

संतुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥

इत्यत्र जीवन्मुक्तभक्त उच्यते ।

प्रकाशं च प्रवृत्तिं च मोहमेव च पाण्डवे”खारभ्य “गुणातीतः  
स उच्यते” इत्यन्तेन जीवन्मुक्तो दर्शितः ।

निराशिषमनारम्भं निर्भ्रमस्कारमस्तुतिम् ।

अक्षीणं क्षीणकर्माणं तं देवा ब्राह्मणं विदुः॥इति महाभारते ।

यथा स्वप्नप्रपञ्चो ऽयं मयि मायाविजृम्भितः ।

एवं जाग्रत्प्रपञ्चो ऽयं मयि मायाविजृम्भितः ॥ इति ।

“यो वेदः वेदवेदान्तैः सोतिवर्णाश्रमी भवेत्॥इति पुराणे ।

तेयं जीवन्मुक्तिस्तत्त्वज्ञानवासनाक्षयमनोनाशाऽभ्यासात्  
सिध्यति । उत्पन्नस्य तत्त्वज्ञानस्याऽभ्यासो नाम पुनः पुनः  
केनाऽप्युपायेन तत्त्वानुऽसंधानम् । तदुक्तम्—

तच्चिन्तनं तत्कथनमन्योन्यं तत्प्रबोधनम् ।

एतदेव परं तत्त्वं ब्रह्माऽभ्यासं विदुर्बुधाः ॥ इति ।

यद्यपि तत्त्वज्ञानात् प्रागपि वासनाक्षयमनोनाशाभ्यासो ऽपे-  
क्षितस्तथापि विविदिषासंन्यासिन उपसर्जनभूतः सः, श्रवणा-  
द्यभ्यास एव प्रधानः । विद्वत्संन्यासिनस्तु तत्त्वज्ञानाभ्यास उपस-  
र्जनभूतो, वासनाक्षयमनोनाशाभ्यासः प्रधान इत्यविरोधः । कृतो-  
पासनस्य मुख्याधिकारिणस्तदपेक्षाऽभावेऽपि अकृतोपास्तेर-  
स्मदादेस्तदभावे चित्तविश्रान्त्यभावादुत्पन्नमपि तत्त्वज्ञानं विष-

याऽबाधात्प्रमारूपमज्ञाननिवर्त्तकमप्यसंभावनादिसंभवान्न सुक-  
रमिति वासनाक्षयमनोनाशाऽभ्यासो ऽपेक्षितः ।

वासनासामान्यलक्षणं तद्विभागं तत्प्रयोजनं लक्षणं च  
वसिष्ठ आह—

दृढभावनया त्यक्तपूर्वाऽपरविचारणम् ।

पदादानं पदार्थस्य वासना सा प्रकीर्तिता ॥

वासना द्विविधा प्रोक्ता शुद्धा च मलिना तथा ।

मलिना जन्महेतुः स्याच्छुद्धा जन्मविनाशिनी ॥

जन्ममृत्युकरी प्रोक्ता मलिना वासना बुधैः ।

पुनर्जन्माऽङ्कुरं त्यक्त्वा स्थिता सम्भ्रष्टबीजवत् ॥

देहार्थं ध्रियते ज्ञातज्ञेया शुद्धेति चोच्यते ॥ इति ।

तत्र मलिनवासनाजन्महेतवो ऽनेकप्रकारा दर्शिताः—

लोकवासनया जन्तोर्देहवासनया ऽपि च ।

प्रास्त्रवासनया ज्ञानं यथावन्नैव जायते ॥ इति ।

दम्भो दम्पो ऽभिमानश्च क्रोधः पारुष्यमेव च ।

अज्ञानं चाऽभिजातस्य पार्थसम्पदमासुरीम् ॥ इति च ।

पोषितपुत्रादिविषयाऽभिलाषाश्च मलिनवासना द्रष्टव्याः ।

विवेकदोषदर्शनसत्सङ्गसन्निधित्यागप्रतिकूलवासनोत्पादनेन उ-  
क्तानां मलिनवासनानामन्तःकरणगतानामनुत्पादो वासनाक्ष-  
याऽभ्यासः । तथैव वसिष्ठादिभिर्दर्शितम्—

दृश्याऽसम्भवबोधेन रागद्वेषादितानवे ।

रतिर्धनोदिता या तु बोधाऽभ्यासं विदुः परम् ॥ इति ।

असङ्गव्यवहारित्वाद्भवभावनवर्जनात् ।

शरीरनाशदर्शित्वाद्वासना न प्रवर्त्तते ॥ इति च ।

नैष्कर्म्येण न तस्याऽर्थो न तस्याऽर्थो ऽस्ति कर्मभिः ।

न समाधानजप्याभ्यां यस्य निर्वासनं मनः ॥  
 आत्मा ऽसङ्गस्ततो ऽन्यत्र स्यादिन्द्रजालमिदं जगत् ।  
 इत्यचञ्चलनिर्णीते कुतो मनसि वासना ॥ इति ।  
 दुःखं जन्मजरादुःखं मृत्युदुःखं पुनः पुनः ।  
 संसारमण्डलं दुःखं पच्यन्ते यत्र जन्तवः ॥ इति इतिहासे ।  
 निःसङ्गता मुक्तिपदं यतीनां  
 सङ्गादशेषाः प्रभवन्ति दोषाः ।  
 आरूढयोगोपि निपात्यते ऽधः  
 सङ्गेन योगो किमुता ऽल्पसिद्धिः ॥ इति विष्णुपुराणे ।  
 तथा भागवते ऽपि—  
 सङ्गं त्यजेत मिथुनव्रतिनां मुमुक्षुः  
 सर्वात्मना न विसृजेद्बहिरिन्द्रियाणाम् ।  
 एकश्चरेद्ब्रह्मसि चित्तमनन्तईशे  
 युञ्जीत तद्रतिषु साधुषु चेत्प्रसङ्गः ॥ इति ।  
 स्त्रीणां तत्सङ्गिनां सङ्गं त्यक्त्वा दूरत आत्मवान् ।  
 क्षेमे विविक्त आसीनश्चिन्तयेन्मामतन्द्रितः ॥ इति च ।  
 महत्सेवां द्वारमाहुर्विमुक्ते-  
 स्तमोद्वारं योषितां सङ्गिसङ्गम् ।  
 महान्तस्ते समचित्ताः प्रशान्ता  
 विमन्यवः सुहृदः साधवो ये ॥ इति च ।  
 तत्सङ्गे पातित्यमाह—  
 योषिद्विरण्याऽऽभरणाऽम्बरादि-  
 द्रव्येषु मायारचितेषु मूढः ।  
 प्रलोभितात्मा ह्युपभोगबुद्ध्या  
 पतङ्गवन्नश्यति नष्टदृष्टिः ॥ इति ।

प्रतिकूलवासना मैत्र्यादिवासनाः । ताश्च दर्शिताः “मैत्रीकरुणामुदितोपेक्षणां सुखदुःखपुण्याऽपुण्यविषयाणां भावनातश्चित्तप्रसादन”मिति । अस्यार्थः—सुखिप्राणिष्वेते मदीया इति मैत्री, दुःखिप्राणिषु यथा मम दुःखं मा भूदेवमन्येषामपि दुःखं मा भूदिति करुणां, पुण्यकारिषु पुरुषेषु मुदितां, पापिषूपेक्षां भावयतो रागद्वेषाऽसूयामदमात्सर्ग्यादिनिवृत्त्या चित्तप्रसादो भवतीति ।

तथा दैवसम्पदभ्यासेनाऽऽसुरसम्पन्नइयति । दैवी सम्पद्भगवता दर्शिता “अभयं सत्त्वसंशुद्धि”रित्यारभ्य “भवन्ति सम्पदं दैवीमभिजातस्य भारते”त्यन्तेन । “अमानित्व”मित्यादिनोक्ताऽमानित्वादिधर्माभ्यासेन तद्विपरीतमानादयो नश्यन्ति । तथा च मैत्र्यादिवासनां सङ्कल्पपूर्वकमभ्यस्याऽनन्तरमजिह्वत्वादिधर्मानभ्यसेत् ।

अजिह्वत्वादयो दर्शिताः—

अजिह्वः षण्ढकः पङ्गुरन्धो बधिर एव च ।

मुग्धश्च मुच्यते भिक्षुः पङ्गुभिरेतैर्न संशयः ॥ इति ।

इदमिष्टमिदं नेति यो ऽश्नन्नपि न सज्जते ।

हितं सत्यं मितं वक्ति तमजिह्वं प्रचक्षते ॥

अद्यजातां यथा नारीं तथा षोडशवार्षिकीम् ।

शतवर्षी च यो दृष्ट्वा निर्विकारः स षण्ढकः ॥

भिक्षार्थं गमनं यस्य विष्णुमूत्रकरणाय च ।

योजनान्न परं याति सर्वथा पङ्गुरेव सः ॥

तिष्ठतो ब्रजतो वापि यस्य चक्षुर्न दूरगम् ।

चतुर्थुगां भुवं मुक्त्वा परिव्राट् सो ऽन्ध उच्यते ॥

हिताऽहितं मनोरामं वचः शोकाऽऽवहं च यत् ।

श्रुत्वाऽपि यो न शृणुते बधिरः स प्रकीर्तितः ॥

संनिध्ये विषयाणां च समर्थो ऽविकलेन्द्रियः ।

सुप्तवद्वर्त्तते नित्यं स भिक्षुर्मुग्ध उच्यते ॥ इति ।

तदनन्तरं चिन्मात्रवासनामभ्यसेत् ।

नामरूपात्मकस्य जगतश्चैतन्ये कल्पितत्वेन स्वतः सत्ताशून्यतया चैतन्यसत्तास्फुरणपूर्वकमेव स्फुरणं भवति । तत्र नामरूपे मिथ्यात्वनिश्चयेनोपेक्ष्य चिन्मात्रो ऽहमिति भावयेत् ।

सेयं चिन्मात्रवासना द्विप्रकारा, कर्तृकर्मकरणाऽनुसंधानपूर्विका केवला चेति । तत्र सर्वं जगच्चिन्मात्रमहं मनसा भावयामीति क्रियमाणा प्रथमा । सा संप्रज्ञातसमाधिकोटावन्तर्भवति । कर्तृकर्मकरणाऽनुसंधानरहिता चिन्मात्रो ऽहमिति भवना केवला । सर्वस्य चिन्मात्रत्वं श्रुक्तेण बलिं प्रत्युपीदष्टं—

चिदिहास्तीह चिन्मात्रं सर्वं चिन्मयमेव तत् ।

चित्त्वं चिदहमेवेति लोकश्चिदिति संग्रहः ॥

द्वितीया ऽसंप्रज्ञातसमाधिकोटावन्तर्भवति । तस्यां चिन्मात्रवासनायां दृढाऽभ्यस्तायां पूर्वोक्ता मलिनवासना सर्वा क्षीयते । अयं वासनाक्षयाऽभ्यासः जतुसुवर्णादिवत्सावयवं कामादिदृष्टिरूपेण परिणममानमन्तःकरणं मननात्मकत्वान्मनः । तच्च सत्त्वरजस्तमोगुणात्मकं तदाश्रयत्वेन सत्त्वरजस्तमोविकाराणां सुखदुःखमोहादीनामुपलम्भात् रजस्तमोदृष्टिभिरुपचीयमनमन्तःकरणं पीनमात्मदर्शनाऽयोग्यं भवतीत्यतस्तदर्थं दृष्टिनिरोधनेन सूक्ष्मताऽऽपादनं मनसो नाश इत्युच्यते ।

तत्साधनानि दर्शितानि—

अध्यात्मविद्याऽधिगमः साधुसंगम एव च ।

वासनासंपरित्यागः प्राणस्पन्दनिरोधनम् ।

एतास्तु युक्तयः पुष्टाः सन्ति चित्तजये किल ॥

प्राणनिरोधोपायो दर्शितः—

प्राणायामद्वयाऽभ्यासाद्युक्तया च गुरुदत्तया ।

आसनाऽशनयोगेन प्राणस्पन्दो निरुध्यते ॥ इति ।

प्राणायामप्रकारो दर्शितः—

इडया पिव षोडशभिः पवनं

चनुरुत्तरषष्टिकमौदरिकम् ।

त्यज पिङ्गलया शनकैः शनकै-

र्दशभिर्दशभिर्दशभिर्द्वाधिकैः ॥ इति ।

इडया वामनासिकया पिव पूरय, त्यज रेचय पिङ्गलया  
दक्षिणनासिकयेत्यर्थः ।

प्राणायामस्य मनोनाशोपायत्वं श्रुतावप्युक्तम्—

प्राणान् प्रपीड्येह मृयुक्तचेष्टः

क्षीणे प्राणे नासिकयोच्छ्रसीत ।

दुष्टाश्वयुक्तमिव बाहमेनं

विद्वान्मनो धारेयेताप्रमत्तः ॥ इति ।

आसनयोगं तत्साधनं तत्फलं च पतञ्जलिरसूत्रयत् “तत्र स्थि-  
रसुखमासनं, प्रयत्नशैथिल्याऽनन्तसमापत्तिभ्याम्” । प्रयत्नशैथिल्यं  
लौकिकवैदिककर्मसागः । फणानां सहस्रेण धरणीं धृत्वा योनन्तो  
वर्तते स एवाऽहमस्मीत्यनुसंधानम् अनन्तसमापत्तिः । अनयाऽऽ-  
सनप्रतिबन्धकं दुरितं क्षीयते । “ततो द्वन्द्वोऽनभिघातः” । आसनाऽ-  
भ्यासस्य फलं द्वन्द्वनिवृत्तिः ।

आसनयोगो ऽपि दर्शितः—

द्वौ भागौ पूरयेदन्नैर्जलेनैकं प्रपूरयेत् ।

मारुतस्य प्रचारार्थं चतुर्थमवशेषयेत् ॥ इति ।

एवं प्राणायामादिना प्राणस्पन्दे निरुद्धे ऽखिलाश्चित्तवृत्तयो  
निरुध्यन्ते, प्राणस्पन्दाऽऽधानत्वाच्चित्तवृत्त्युदयस्य । ततश्च स्वभा-

वत आत्माऽनात्माकारमन्तःकरणमनात्माकारवृत्तिनिरोधादात्मै-  
काकारं भवति । यथाहुः—

आत्माऽनात्माकारं स्वभावतो ऽवस्थितं सदा चित्तम् ।

आत्मैकाकारतया तिरोहिताऽनात्मदृष्टिं विदधीत ॥ इति ।

अयमेव योगः । यथाहुः “योगश्चित्तवृत्तिनिरोधः” इति ।

तत्साधनं चाहुः “अभ्यासवैराग्याभ्यां तन्निरोधः” इति ।

भगवानपि तत्रैव—

असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥ इति ।

वैराग्यं निरूपितम् ।

निरोधो द्विविधः । संप्रज्ञातो ऽसंप्रज्ञातश्चेति ।

कर्त्राद्यनुसंधानं विना चिन्मात्रलक्ष्यैकगोचरप्रत्ययप्रवाहः

संप्रज्ञातसमाधिः । यथाहुः—

विलाप्य विकृतिं कृत्स्नां संभवव्यसयक्रमात् ।

परिशिष्टं तु चिन्मात्रं सदानन्दं विचिन्तयेत् ॥

ब्रह्माऽऽकारमनोवृत्तिप्रवाहो ऽहंकृतिं विना ।

संप्रज्ञातसमाधिः स्याद् ध्यानाऽभ्यासप्रकर्षजः ॥ इति ।

अस्य संप्रज्ञातसमाधेरङ्गिनो यमादीन्यष्टाङ्गानि । तत्र यम-  
नियमाऽऽसनप्राणायामप्रत्याहारा बहिरङ्गानि ।

अहिंसासत्याऽस्तेयब्रह्मचर्याऽपरिग्रहा यमाः । अष्टाङ्गमैथुनव-  
र्जनं ब्रह्मचर्यम् । यथा ऽऽहुः—

स्मरणं कीर्त्तिनं केलिः प्रेक्षणं गुह्यभाषणम् ।

संकल्पो ऽध्यवसायश्च क्रियानिर्दृष्टिरेव च ॥

एतन्मैथुनमष्टाङ्गं प्रवदन्ति मनीषिणः ।

विपरीतं ब्रह्मचर्यमनुष्ठेयं मुमुक्षुभिः ॥



सत्संगसन्निधिसागदोषदर्शनतो भवेत् ॥ इति ।

अत एव स्त्रीणां संभाषणादिनिषेधो ऽपि मुमुक्षूणाम्-  
न संभाषेत्सि । कां चित् पूर्वदृष्टां न च स्मरेत् ।

कथां च वर्जयेत्तासां न पश्येच्छिखितामपि ॥

इत्यादि स्मृतौ ।

शौचसंतोषनपःस्नाध्यायेश्वरप्रणिधानानि नियमाः ।

आसनं निरूपितम् । तच्च पद्मस्वस्तिकादि अनेकप्रकारम् ।

रेचकपूरककुम्भकाः प्राणायामाः ।

इन्द्रियाणां विषयेभ्यो निवर्त्तनं प्रत्याहारः । एतेषु बहिरङ्गेषु  
जितेष्वन्तरङ्गेषु यत्नः कर्तव्यः ।

धारणाध्यानसमाधयः संप्रज्ञातसमाधेरन्तरङ्गसाधनानि ।

धारणा नाम मूलाधारमणिपूरकस्वाधिष्ठानाऽनाहताऽऽज्ञा-  
विशुद्धचक्रदेशानामन्यतरस्मिन् प्रत्यगात्मनि वा चित्तस्य स्था-  
पनम् । तदेकस्मरणमिति यावत् ।

ध्यानं नाम तत्र प्रत्यैकतानता । लक्ष्यैकगोचरप्रत्ययप्रवाह  
इत्येतत् ।

प्रत्ययप्रवाहो द्विविधः । विजातीयप्रत्ययान्तरितस्तदनन्तरश्चेति ।  
आद्यो ध्यानं, द्वितीयः समाधिः ।

सो ऽपि द्विविधः । कर्त्राद्यनुसंधानपूर्वकस्तद्रहितश्चेति । आद्यो  
ऽङ्गसमाधिः । द्वितीयो ऽङ्गी ।

संप्रज्ञातसमाध्युदये लयविक्षेपकषायरसास्वादाश्चत्वारो  
विघ्नाः सन्ति । लयो निद्रा । पुनः पुर्विनषयाऽनुसंधानं विक्षेपः ।  
चित्तस्य रागादिना स्तब्धभावाः कषायः । समाधारम्भसमये  
सबिल्पकानन्दाऽऽस्वादो रसास्वादः । यथा हुः-

लये संबोधयेच्चित्तं विक्षिप्तं शमयेत् पुनः ।

सकषायं विजानीयाद् ब्रह्म प्राप्तं न चालयेत् ।

नाऽऽस्वादयेद्रसं तत्र निःसङ्गः प्रज्ञया भवेत् ॥ इति ।

अस्यार्थः—प्राणायामादिना लयाऽभिमुखं चित्तमुत्थापयेत् । दोषदर्शनब्रह्माऽनुसंधानादिना विक्षिप्तं चित्तं शमयेत् । ब्रह्म प्राप्तं चित्तं न चालयेत् । समाधारम्भसमये सविलपकाऽऽनन्दनाऽऽस्वादयेत् । किं तूदासीनो ब्रह्मप्रज्ञया युक्तो भवेदिति ।

एवं निर्विघ्नेन संप्रज्ञातसमाध्यभ्यासेनाऽऽत्मप्रसादमात्रे मयसि ऋतम्भरा प्रज्ञादेति ।

अतीताऽनागतविप्रकृष्टव्यवहितसूक्ष्मवस्तुविषयं योगिप्रत्यक्षम् ऋतम्भरा प्रज्ञा । तामपि निरुद्धय समाधिभ्यस्ततो गुणवैतृष्ण्यं परवैराग्यमुदेति । तत्तु निरूपितम् । ततोऽप्यभ्यासः कर्त्तव्यः ।

उत्साहप्रयत्नोऽभ्यासः । यथाहुः “तत्र स्थितौ यत्नोऽभ्यासः” इति । तस्यापि निरोधे सर्वधीनिरोधो भवति । अयमेवाऽसंप्रज्ञातसमाधिः । न केवलं परवैराग्यादेव समाधिलाभः, किं त्वीश्वरप्रणिधानादपि । तथा चोक्तम् “ईश्वरप्रणिधानाद्वा, क्लेशकर्मविपाकाऽऽशयैरपरामृष्टः पुरुषविशेष ईश्वरः, तस्य वाचकः प्रणवः, तज्जपस्तदर्थभावन”मिति । एतदुक्तं भवति—ईश्वरप्रणिधानाद्वा समाधिलाभः । क्लेशादिभिरसंबद्धः सर्वज्ञः सर्वशक्तिरीश्वरः । ईश्वरस्याऽभिधायकः शब्दः प्रणवः ।

प्रणवजपो माण्डूक्योपनिषत्पञ्चीकरणतद्वार्त्तिकोक्तप्रकारेण, प्रणवाऽर्थाऽनुसंधानं च ईश्वरप्रणिधानम् ।

अथ वा “तद्यो ऽहं सो ऽसौ यो ऽसौ सो ऽहं”मित्यत्र सशब्देन परमात्मोच्यते । अहंशब्देन प्रत्यगात्मोच्यते । अनयोः सामानाधिकरण्याद् ब्रह्मात्मैक्यमुच्यते । ततश्च सो ऽहमित्यस्य परमात्मस्य

ऽहमित्यर्थो यथा तथा प्रणवस्यापि । तथा हि—सो ऽहमित्यत्र सकारहकारयोर्लोपे कृते परिशिष्टयोः 'ओ अम्' इत्यनयोः सन्धि कृत्वोच्चारणे ओमिति शब्दो निष्पन्नः । तदुक्तम्—

सकारं च हकारं च लोपयित्वा प्रयोजयेत् ।

सन्धिं च पूर्वरूपाख्यं ततो ऽसौ प्रणवो भवेत् ॥ इति ।

ततश्च ओमित्यस्य शब्दस्य परमात्मा ऽहमित्यर्थः । सर्वथापि प्रणवजपप्रणवार्थाऽनुसंधानरूपेण ईश्वरप्रणिधानेन परमेश्वराऽनुग्रहात् समाधिलभो भवेत्येव ।

एवं समाध्यभ्यासेनाऽन्तःकरणस्याऽतिसूक्ष्मताऽऽपादनं मनोनाश इत्युच्यते । अनेन सूक्ष्मेण मनसा त्वंपदलक्ष्ये साक्षात्कृते महावाक्येन स्वस्य ब्रह्मत्वसाक्षात्कारो भवति । न केवलं समाधिर्नैव साक्षात्कारः, किं तु विवेकेनाऽपि भवति । अन्तःकरणतद्वृत्तीनामवभासको यश्चिदात्मा साक्षी तस्मिन् साक्षात्कृते वाक्याद् ब्रह्मसाक्षात्कारः संभवत्येव । तदाह—

द्वौ क्रमौ चित्तनाशस्य योगो ज्ञानं च राघव ।

योगो वृत्तिनिरोधो हि ज्ञानं सम्यगवेक्षणम् ॥

असाध्यः कस्य चिद्योगः कस्य चिद् ज्ञाननिश्चयः ।

प्रकारौ द्वौ तदा देवो जगाद परमेश्वरः ॥ इति ।

ज्ञानं विवेकः । तृतीयाऽध्याये “इन्द्रियाणि पराण्याहु”रित्यारभ्य “कामरूपं दुरासद”मित्यन्तेन विवेकम्, षष्ठाऽध्याये योभ्यं च “यत्सांख्यैः प्राप्यते स्थानं तद्योगैरपि गम्यते” इति वासुदेवः सर्वज्ञो भगवान् द्वौ प्रकारौ जगादेति श्लोकार्थः । तदेवं तत्त्वज्ञानवासनाक्षयमनोनाशाऽभ्यासाज्जीवन्मुक्तिः सिध्यतीति सिद्धम् ।

तस्या जीवन्मुक्तेः पञ्च प्रयोजनानि सन्ति । ज्ञानरक्षा, तपो, विसंवादाऽभावो, दुःखनिवृत्तिः, सुखाऽऽभिर्भाविष्येति ।

तत्रोत्पन्नब्रह्मसाक्षात्कारस्य पुंसः पुनः संशयविपर्ययाऽनु-  
त्पादो ज्ञानरक्षा । तथा हि—ज्ञानिनां शुकराघवनिदाघादी-  
नामिवाऽकृतोपास्तेर्ज्ञानिनो ऽस्मदादेश्चित्तविश्रान्त्वभावात्पुनः  
कदा चित् संशयविपर्ययौ भवेताम् । अज्ञानवत् तावीपि मोक्षप्र-  
तिबन्धकौ । तदाह भगवान् “अज्ञश्चाऽश्रद्धानश्च संशयात्मा  
विनश्यती”ति । ततश्च जीवन्मुक्त्यभ्यासेन संभवति संशयविपर्य-  
यनिवृत्तिः । ज्ञानरक्षा नाम प्रथमं प्रयोजनम् ।

चित्तैकाग्र्यं तपः ।

मनसश्चेन्द्रियाणां च ह्यैकाग्र्यं परमं तपः ।

स ज्यायः सर्वधर्मेभ्यः स धर्मः पर उच्यते ॥ इति स्मरणात् ।

ज्ञानिनो जीवन्मुक्तस्याऽखिलवृत्तीनामनुदयान्निरङ्कुशं चित्तै-  
काग्र्यं संपद्यते, तदेव तपः । तच्च लोकसंग्रहाय भवति । तदुक्तं  
“लोकसंग्रहमेवापि संपश्यन्कर्तुमर्हसी”ति ।

संग्राहो लोकस्त्रिविधः । शिष्यो, भक्त, स्तऽस्थश्चेति ।

तत्र सन्मार्गवर्त्ती शिष्यो गुरूपदिष्टमार्गेण श्रवणादिना  
ब्रह्म साक्षात्कुर्वन्मुच्यते । “आचार्यवान् पुरुषो वेद” “तस्य  
तावदेव चिरं यावन्न विमोक्ष्ये ऽथ संपत्स्ये” इति श्रुतेः ।

भक्तो ऽपि ज्ञानिनः पूजाऽन्नपानादिना ऽभीष्टं प्राप्नोति ।

तथा च श्रुतिः—

यं यं लोकं मनसा संविभर्ति

विशुद्धसत्त्वः कामयते यांश्च कामान् ।

तं तं लोकं जयति तांश्च कामान्

तस्मादात्मज्ञं स्वर्चयेद् भूतिकामः ॥ इति ।

स्मृतिरपि—

यद्येको ब्रह्मविद् भुङ्क्ते जगत्तर्पयते ऽखिलम् ।

तस्माद् ब्रह्मविदे देयं यद्यस्ति वसु किं चन ॥ इत्यादि ।  
तटस्थो द्विविधः । सन्मार्गवर्त्त्यसन्मार्गवर्त्ती चेति । तत्र  
सन्मार्गवर्त्ती मुक्तस्य सदाचारे प्रवृत्तिं दृष्ट्वा स्वयमपि तत्र प्रव-  
र्त्तते । तदाह भगवान्—

यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्त्तते ॥ इति ।

असन्मार्गवर्त्ती तु जीवन्मुक्तस्य दृष्टिपातेन सर्वपापैः प्रमुच्यते ।

तथा च स्मृतिः—

यस्याऽनुभवपर्यन्ता बुद्धिस्तत्त्वे प्रवर्त्तते ।

तद्दृष्टिगोचराः सर्वे मुच्यन्ते सर्वकिल्बिषैः ॥ इति ।

द्वेषिणस्तु ज्ञानिनो दुष्कृतं संभाषितं गृह्णन्ति । तथा च  
श्रुतिः “तस्य पुत्रा दायमुपयन्ति सुहृदः साधुकृत्यां द्विषन्तः पाप-  
कृत्या”मिति । एवं जीवन्मुक्तस्य तपो लोकसंग्रहाय भवति । इति  
तपो नाम द्वितीयं प्रयोजनम् ।

जीवन्मुक्तस्य व्युत्थानदशायामसत्कृतनिन्दादिश्रवणे ऽपि  
पाखण्डकृतनिष्ठुरादिदर्शनादावपि चित्तवृत्त्यनुदयाद्विसंवादो न  
भति । यथा ऽऽहुः—

ज्ञात्वा वयं तत्त्वनिष्ठां ननु मोदामहे वयम् ।

अनुशोचाम एवाऽन्यान् भ्रान्तैर्विवदामहे ॥ इति ।

विसंवादाऽभावो नाम तृतीयं प्रयोजनम् ।

दुःखनिवृत्तिर्द्विविधा । ऐहिकदुःखनिवृत्तिः, रामुष्मिकदुःख-  
निवृत्तिश्चेति ।

तत्र ज्ञानेन भ्रान्तेर्निवृत्ततया योगाऽभ्यासेनाऽखिलवृ-  
त्तिनिरोधेन चित्तस्याऽऽत्मैकाकारतया ऐहिकसमस्तदुःखनिवृत्तिः  
प्रारब्धभोगे सत्यपि । तथा च श्रुतिः “आत्मानं चेद्विजानीया”दिद्या-

दिना ऐहिकदुःखनिवृत्तिं मुक्तस्य दर्शयति । ज्ञानेनाऽज्ञाननिवृत्त्या  
संचिताऽऽगामिकर्मणामश्लेषविनाशाभ्यामामुष्मिकदुःखानामपि  
निवृत्तिः । तथा च श्रुतिः “एतं ह वाव न तपति किमहं साधु  
नाऽकरवं किमहं पापमकरवम्” इत्यादि । दुःखनिवृत्तिर्नाम चतुर्थं  
प्रयोजनम् ।

मुक्तस्य ज्ञानयोगाभ्यासज्ञानतत्कृताऽऽवरणविक्षेपनिवृत्त्या  
बाधकाऽभावात्परिपूर्णब्रह्मानन्दाऽनुभवसुखाऽविर्भावः । इममे-  
वार्थं श्रुतिर्दर्शयति—

समाधिनिर्धूतमलस्य चेतसो  
निवेशितस्यात्मनि यत्सुखं भवेत् ।  
न शक्यते वर्णयितुं गिरा तदा  
स्वयं तदन्तःकरणेन गृह्यते ॥ इति ।

सुखाऽऽविर्भावो नामपञ्चमं प्रयोजनम् । एवं स्वरूपप्रमाणसा-  
धनफलनिरूपणैः द्विधा मुक्तिर्निरूपिता ।

तस्माद्ब्रह्मविज्जीवन्मुक्तो भोगेन प्रारब्धकर्मणि क्षीणे वर्त्त-  
मानशरीरपाते ऽखण्डैकरसब्रह्मानन्दात्मना ऽवतिष्ठते । “न तस्य  
प्राणा उत्क्रामन्ति अत्रैव समवलीयन्ते “ब्रह्मैव सन् ब्रह्मा-  
ऽप्येति” “ब्रह्म वेद ब्रह्मैव भवति”

विभेदजनके ऽज्ञाने नाशमासन्निकं गते ।  
आत्मनो ब्रह्मणो भेदमसन्तं कः करिष्याति ॥  
तद्भावभावमापन्नस्ततो ऽसौ परमात्मना ।  
भवसंभेदो, भेदश्च तस्याऽज्ञानकृतो भवेत् ॥

दिसादिश्रुतिस्मृतिशतेभ्यः । भगवान् सूत्रकारो ऽप्याह “अ-  
स्मिन्नस्य च तद्योगं शास्तीति । तस्मादहं ब्रह्मास्मीति तत्त्वम-  
स्यादिवाक्यजन्यज्ञानाद्ब्रह्मभावलक्षणो मोक्षो भवतीति सिद्धम् ।

“न स पुनरावर्त्तते”

तद्बुद्धयस्तदात्मानस्तन्निष्ठास्तत्परायणाः ।

गच्छन्त्यपुनरावर्त्ति ज्ञाननिर्भूतकल्मषाः ॥

इत्यादिश्रुतिस्मृतिभ्यः ।

श्रीमत्स्वयंप्रकाशाख्यगुरुणा करुणावशात् ।

उपदिष्टपरात्मैक्यं तत्त्वमावेदितं मया ॥

ब्रह्मेशविष्णवादिसमस्तदेवाः

स्वस्वाऽधिकारेषु विभीतचित्ताः ।

आज्ञावशाद्यस्य वसन्ति सर्वे

तं कृष्णमाद्यं शरणं प्रपद्ये ॥

या भारती शर्वविरिञ्चिविष्णु-

देवादिभिर्नित्यमुपास्यमाना ।

सदा ऽक्षमालाविलसत्कराग्रां

वाग्वादिनीं तां प्रणमामि देवीम् ॥

आकाशपुष्पमिव विश्वमहं निरीक्षे

मग्नो ऽस्मि नित्यसुखबोधरसाऽमृताब्धौ ।

प्रत्यञ्चमद्वयमनन्तसुखैकबोधं

साक्षात्करोमि पदभावनया गुरुणाम् ॥

यत्पादयुग्मकमलाश्रयणं विना ऽहं

संसारसिन्धुपतितः सुखदुःखभाक् स्याम् ।

यत्पादयुग्मकमलाऽऽश्रयणात् सुतीर्ण-

स्तद्देशिकाऽङ्घ्रिकमलं प्रणतो ऽस्मि नित्यम् ॥

परमसुखपयोधौ मग्नचित्तो महेशं

हारिविधिसुरमुख्यान् देशिकं देहिमात्रम् ।

जगदपि न विजाने पूर्णसत्तात्मसंविद्-  
सुखतनुरहमात्मा सर्वसंसारशून्यः ॥

यदुकुलवररत्नं कृष्णमन्यांश्च देवान्  
मनुजपथुमृगादीन् ब्राह्मणादीन् जाने ।  
परमसुखसमुद्रे मञ्जनात्तन्मयो ऽहं  
गलितनिखिलभेदः सत्यबोधैकरूपः ॥

इति श्रीपरमहंसपरिव्राजकाचार्यश्रीमत्स्वयंप्रकाशानन्दसरस्वती-

पूज्यपादशिष्यभगवन्महादेवसरस्वतीमुनिविरचिते

तत्त्वाऽनुसंधान चतुर्थः परिच्छेदः ।

समाप्तश्चाऽयं ग्रन्थः ॥

शुभं भवतु ।





## बनारससंस्कृतसीरीजनाम्नी वाराणसेयसंस्कृतपुस्तकावली ।

इयं पुस्तकावली खण्डशो मुद्रिता भवति । अस्यां संस्कृतभाषा-  
निबद्धा बहवः प्राचीना दुर्लभा उत्तमोत्तमाः केचिदङ्गलभाषानुवा-  
दसहिताश्च ग्रन्था मुद्रिता भवन्ति । तांश्च ग्रन्थान् काशिकराजकी-  
यसंस्कृतपाठशालीयपण्डिता अन्येऽपि विद्वांसः शोधयन्ति । यैर्ग्रां-  
हकमहाशयैरियं पुस्तकावली नियमेनाविच्छेदेन संग्राह्या तैस्तदे-  
कैकस्य खण्डस्य ॥१॥ मूल्यं प्रापणव्ययश्च =) देयः । अन्यैर्म-  
हाशयैर्यैः कानिचित् खण्डानि संग्राह्याणि तैश्च प्रत्येकं खण्डानां  
१) मूल्यं प्रापणव्ययश्च =) देय इति ॥

### तत्र मुद्रिता ग्रन्थाः ।

६० आ०

सिद्धान्ततत्त्वविवेकः खण्डानि ५	५ ०
अर्थसङ्ग्रह अंग्रेजीभाषानुवादसहितः	१ ०
तन्त्रवार्त्तिकम् खण्डानि १३	१३ ०
कात्यायनमहर्षिप्रणीतं शुक्लयजुःप्रातिशाख्यम् सभाष्यं ख० ६६	६६ ०
सांख्यकारिका चन्द्रिकाटीकागौडपादभाष्यसहिता	१ ०
वाक्यपदीयम् खण्डानि ५ ( प्रथमभागः प्रथमद्वितीयकाण्डे पुण्यराजटीकासहित खण्ड ३ । द्वितीयभागः तृतीयाका- ण्डम् हेलाराजटीकासहित खण्ड २ )	५ ०
रसगङ्गाधरः खण्डानि ९	९ ०
परिभाषावृत्तिः खण्डे २	२ ०
वैशेषिकदर्शनं किरणावलीटीकासंवलितप्रशस्तपादप्रणीत- भाष्यसहितम् खण्डे २	२ ०
शिक्षासङ्ग्रहः खण्डानि ५	५ ०
नैष्कर्म्यसिद्धिः खण्डानि ४	४ ०
महर्षिकात्यायनप्रणीतं शुक्लयजुस्सर्वानुक्रमसूत्रम् सभाष्यम् ३	३ ०
ऋग्वेदीयशौनकप्रातिशाख्यं सभाष्यम् खण्डानि ४	४ ०
(बृहत्) वैयाकरणभूषणम् पदार्थदीपिकासहितम् खण्डानि ४	४ ०
विवरणोपन्यासः सटीकवाक्यसुधासहितः खण्डे २	२ ०
तत्त्वदीपनम् ( पञ्चपादिकाविवरणस्य व्याख्यानम् ) ख०	८ ०
वेदान्तदीपः (श्रीभगवद्रामानुजाचार्यविरचितः) खण्डानि ३	३ ०
टुप्टीका खण्डानि ४	४ ०

पातञ्जलदशनम। श्रीरामानन्दयतिकृतमणिप्रभाऽऽख्यवृत्ति स० १ ०  
 व्याकरणमिताक्षरा । श्रीमदन्नभट्टप्रणीता खण्डानि ६ ६ ०  
 रसमञ्जरी । व्यङ्ग्यार्थकौमुद्या प्रकाशेन च सहिता ख० ३ ३ ०  
 भेदधिकारः व्याख्यासहितः श्रीमदप्पयदीक्षितकृत उपक्रमप-  
 राक्रमसहितः खण्डे २ २ ०  
 बोधसारो नरहरिकृतः तच्छिष्यदिवाकरकृतटीकया स० ख० १९ १ ०  
 ब्रह्मसूत्रदीपिका श्रीमच्छङ्करानन्दभगवद्विरचिता । २ ०  
 दैवज्ञकामधेनुः अर्थात् प्राचीनज्योतिषग्रन्थः खण्डे २ २ ०  
 श्रीमदणुभाष्यम् । श्रीश्रीवल्लभाचार्यविरचितम् ।  
 गोस्वामिश्रीपुरुषोत्तमजी महाराजविरचितभाष्यप्रकाशाख्य-  
 व्याख्या समेतम् खण्डानि ५ ५ ०  
 तत्त्वशेखरः । श्रीभगवल्लोकाचार्यप्रणीतः । तथा-तत्त्वत्रयचुलुक-  
 संग्रहः । कुमारवेदान्ताचार्यश्रीमद्वरदगुरुविरचितः । १ ०

ब्रजभूषण दास और कम्यनी  
 चांदनीचौक के उत्तर नई सड़क बनारस

